
On söz 

Bizə iman və Quran nəsib edib təmizlənmə yolunu 
göstərən Allaha həmd olsun. Onun seçdiyi və ən sevdiyi 
qulu və rəsulu olan Peyğəmbərimiz Hz. Muhammədə, 
onun pak və təmiz Əhli-Beytinə, dinini yaymaq üçün canı 
və malı ilə çalışan səhabələrinə və qiyamətə qədər onlara 
tabe olanlara salət və salam olsun. 

İnsanların əksəriyyəti Allahın verdiyi ağıl nemətini təyi¬ 
natı üzrə istifadə etmədikləri üçün haqdan və həqiqətdən 
uzaq yaşayırlar. Allah-Təala Qurani-Kərimdə insanları də¬ 
fələrlə ağıllarını istifadə etməyə, düşünməyə dəvət edir. Bu 
həqiqət Quranda bir neçə yerdə ifadə edilən “heç düşün¬ 
mürsünüzmü?” şəklində bizə çatdırılmışdır. Düşünən insa¬ 
nın isə əldə edəcəyi bir nəticə var: “Allaha, Onun varlığına 
və birliyinə və Quranına iman etmək və həyatını bu kitaba 
uyğun olaraq yaşamaq”. 

İman özlüyündə bütün xeyirləri ehtiva edir. İmanın ək¬ 
si isə küfrdür. Küfr imanın ziddi olduğu üçün, öz içərisində 
bütün pislikləri və çirkinlikləri ehtiva edir. Elə buna görə də 
Uca Allah Quranda zülmətlə nurun bir-birinin əksi olduğu 
kimi, iman ilə küfrün də bir-birinin əksi olduğunu bildirir: 

'Allah iman gətirənlərin dostudur, onları zül¬ 
mətdən çıxarıb nura tərəf yönəldər .” 1 

İnsan iman etdiyi andan etibarən bir mücadiləyə baş- 
1 Bəqərə, 257 

layar. Bu mücadilənin qarşı tərəfində Adəm oğlunun ən 
böyük düşməni olan şeytan, ona daim pislikləri əmr edən 
nəfs və nəfsini ilah edən, şeytana kölə olan insan vardır. 
İnsan iman etməklə bütün pisliklərdən və çirkinliklərdən 
arınma, təmizlənmə yoluna qədəm qoyar. Yaşadığı müddət 
ərzində də təmiz qalmaq üçün yuxarıda qeyd etdiyimiz 
düşmənlərlə mübarizə aparar. Bu mücadilə mömin Rəb¬ 
binə qovuşana qədər, yəni son nəfəsini verənə qədər 
davam edər. Bu mücadilə “Təmiz olma və Təmiz qalma 
mücadiləsi”dir... 

insanın şərəfli yaradılması 





Təmiz olma və təmiz qalma mücadiləsi 


ca Allah İsra surəsi 7O-ci ayədə belə buyurur: 

“Biz, Adəm övladını şərəfli və hörmətli etdik, 
onları suda və quruda (gəmilərlə, heyvanlarla və 
başqa nəqliyyat vasitələriylə) daşıdıq, özlərinə 
(cürbəcür nemətlərdən) təmiz ruzi verdik və onları 
yaratdığımız məxluqatın çoxundan xeyli üstün et¬ 
dik .” 2 

Bu ayənin təfsiriylə bağlı Fəxruddin ər-Razi rahmə- 
tullahi aleyh öz təfsirində bunları deyir: 

“...Bil ki, insan ruh və bədəndən mütəşəkkil bir cöv¬ 
hərdir. Bu baxımdan insanın ruhu, süfli aləmdə (dünyada) 
mövcud olan ən qiymətli ruh, bədəni də yer üzündəki ən 
qiymətli maddədir. İnsanın ruhundakı bu qiymətlilik belə 
izah edilir: İnsan ruhunun (nəfsinin), üç əsl qüvvəti vardır: 
Qida alma (yemə), böyümə və çoxalma. Canlıların ruhları¬ 
nın, istər zahiri, istər batini olsun, iki qüvvəti vardır: Biri hiss 
etmələri, digəri isə ixtiyari olaraq hərəkət etmələridir. Bu 
baxımdan bu beş qüvvət, yəni qida alma, böyümə, çoxalma, 
hiss və hərəkət insan ruhunda (nəfsində) də vardır. Amma 

2 İsra, 70 

insan ruhuna bunlardan başqa bir qüwət də verilmişdir. 
Bu isə, əşyanın həqiqətini olduğu kimi idrak edən, anlayan 
ağıl qüvvətidir. Bu qüvvət Mərifətullah (Allahı bilmək) nu¬ 
runun təcəlli etdiyi, Allahın böyüklük işığının parladığı bir 
qüvvətdir. Bu qüvvət məxluqat aləminin və əmrlərin sir və 
hikmətlərinə vaqif olan, Allahın yaratdıqlarındakı müxtəlif 
ruh və maddələri olduğu kimi anlayan bir qüvvətdir... Bu 
qüvvət şərəf və fəzilət baxımından nəbati və heyvani olan 
o beş qüvvətə nisbət edilə bilməz. Beləliklə də insan ruhu¬ 
nun bu aləmdə mövcud olan ən şərəfli ruh olduğu ortaya 
çıxar. 

Dəhhaq, bu ayəyə: “İnsana danışma və əşyanı bir- 
birindən ayırd etmə xüsusiyyəti verərək, onu kərim qıldıq” 
mənası vermişdir ki, bu sözün əsası budur: Bir şeyi tanı¬ 
yan kimsə, ya onu bildiyini başqasına bildirməkdən aciz¬ 
dir, yaxud da onu bildirməyə gücü yetər. Birinci ehtimala 
gəldikdə, insandan başqa digər bütün canlıların vəziyyəti 
belədir. Çünki onun içində bir acı və ya ləzzət meydana 
gəldikdə o, bu şeyləri tam olaraq və yerli-yerində izah et¬ 
məkdən acizdir. İkinci ehtimala gəldikdə isə bu, insanın 
halıdır. Çünki insanın başqasına tanıdığı, bildiyi, hiss etdiyi 
hər şeyi çatdırması, ona vaqif olması və onu əhatə etmə¬ 
si mümkündür. Bu baxımdan onun bu cür işlərə gücünün 
yetməsi, natiq (danışan varlıq) olmasından irəli gəlir. Bu 
izaha görə danışa bilməyən insanın da bu vəsfə daxil ol¬ 
duğu ortaya çıxar. Çünki o, qəlbindəkini və beynindəkini 
bilavasitə dili ilə başqasına çatdırmaqdan aciz olsa da, onun 
bunu işarət, yazma və bənzəri yollarla çatdırması müm¬ 
kündür. Bu xüsusiyyət tutuquşunda belə yoxdur. Çünki 
hər nə qədər bəzi şeyləri söyləyə bilsə də, hər şeyi tam və 
mükəmməl bir şəkildə çatdırma və söyləmə gücü yoxdur... 

-Ata bin Əbu Rəbah bu ifadəni “Ona ən gözəl bir 
bədən quruluşu verərək” deyə təfsir etmişdir. Bunun dəlili 

“O sizə surət verdi, surətlərinizi də gözəl yaratdı.” 3 

ayəsidir... 

Bəzi kimsələr insan oğluna verilən ən böyük şərəfin, 
Allahın ona yazı yazma qabiliyyətini verməsi olduğunu 
söyləmişlər. Bu xüsusda sözün özü budur: İnsanın istinbata 
(hökm çıxarmağa, fikir bildirməyə) yarayacaq, beynindəki 
bilgisi az və məhduddur. Lakin insan bir bilgi ortaya qoyub 
onu kitablara yazdığında, bir digəri bu yazıdan yararlana¬ 
raq özündəki bilgini də buna əlavə etdiyində və bu iş beləcə 
ard-arda təkrarlananda, hər sonra gələn öncəkilərin bilgi 
və təcrübələrinə yeni bir çox şeylər əlavə etdiyində, elm 
artar, fəzilət və bilgi qüvvətlənər. Əqli araşdırmalar və şəri 
(dini) qayələr ən mükəmməl nöqtəsinə və zirvəyə çatar. 
Bunun belə olmasının ancaq yazı ilə mümkün olacağı hər 
kəsin məlumudur. Elə bu mükəmməl üstünlük səbəbiylə 
Uca Allah “Qələm ilə (yazmağı) öyrədən Rəbbinin 
adıyla oxu. O, insana bilmədiyi şeyi öyrətdi .” 4 - bu¬ 
yurmuşdur. 


Məxluqatın növləri 

Məxluqat 4 növdür: 

a. Ağıl və hikmət (düşünmə) qüvvəti olub nəf sani 
qüvvəti olmayanlar. Bunlar mələklərdir. 

b. Ağıl və hikmət (düşünmə) qüvvəti olmayıb, nəf sani 


3 Təğabun, 3 

4 Ələq 3, 4 

qüvvəti olanlar. Bunlar da heyvanlardır. 

c. Hər iki növ qüvvətdən uzaq olanlar. Bunlar bitkilər 
və cansızlardır. 

d. Özündə hər iki növ qüvvəti birləşdirən varlıq¬ 
lar. Bunlar insanlardır. Sırf ağıl qüvvəti ilə qəzəbi və da¬ 
ğıdıcı şəhvət qüvvətini birlikdə topladığı üçün, insanın 
heyvanlardan daha üstün olduğunda şübhə yoxdur. Həm¬ 
çinin insanın bitki və cansız varlıqlar kimi hər iki qüvvətdən 
uzaq şeylərdən üstün olduğunda da şübhə yoxdur. Belə 
olduğu təqdirdə Uca Allahın insanları üstün və şərəfli ya¬ 
ratdığı görünür... 

Həm əzəli, həm əbədi olan mütləq varlıq sadəcə Uca 
Allahdır. Nə əzəli, nə də əbədi olan bitkilər və canlılarla bir¬ 
likdə bütün dünyadır. Əzəli olan, amma əbədi olmayan bir 
varlığın olması mümkün deyildir. Çünki əzəli olduğu sabit 
olan şeyin, əbədi olmaması mümkün deyil. Əzəli olmayıb, 
amma əbədi olan varlıq isə insan və mələkdir. Bu qismin, 
ikinci və üçüncü qismdən daha qiymətli olduğunda şübhə 
yoxdur. Bu, insanın yaradılmışların əksəriyyətindən daha 
şərəfli olması deməkdir. 

Ülvi aləm fani aləmdən daha qiymətlidir. İnsanın ru¬ 
hu da ülvi ruhlar cinsindəndir. Fani aləmdə mövcud olan 
varlıqlar içərisində insandan başqa elə bir varlıq yoxdur ki, 
onda ülvi aləmdən bir parça olsun. Bu səbəbdən də insan 
fani aləmdəki varlıqların ən şərəflisidir. 

Varlıqların ən qiymətlisi Uca Allahdır. Deməli, Allaha 
daha çox yaxın olan hər varlıq daha qiymətli və şərəflidir. 
Ancaq bu bir həqiqətdir ki, fani aləmdəki varlıqların Allaha 
ən yaxın olanı insandır. Ona bu yaxınlığı qəlbinin mərifə- 

tullah (Allahı tanımaq), dilinin zikrullah (Allahı zikr etmək) 
ilə şərəfli, orqanların da Allaha itaət ilə kərəmli və əziz 
olması qazandırmışdır. Bu səbəbdən də fani aləmdəkilə- 
rin ən qiymətlisinin insan olduğu qənaətinə gəlirik. İnsanın 
zatı gərəyi mümkin bir varlıq olduğu və mümkin varlıqların 
da, ancaq zatı gərəyi vacibul-vücud (varlığı mütləq olan) 
olanın yaratmasıyla var olduğu sabit olunca, insandakı bu 
üstün dərəcə və qiymətli özəlliklərin, ancaq Allahın lütfü ilə 
meydana gəldiyi sabit olur. Elə bu səbəblə Allahu-Təala: 
“And olsun ki biz, Adəm oğullarını üstün və şərəfli qıldıq” 
-buyurmuşdur. İnsanı Allah nəzdində qiymətli və kərim 
edən bir xüsus da budur: Allah-Təala insanı ilk yaradarkən 
onu “ən kərim olmaqda vəsf edərək “Yaradan Rəbbinin 
adıyla oxu. O, insanı bir “ələq”dən yaratdı. Oxu! 
Rəbbin sonsuz kərəm sahibidir. O, qələmlə yazmağı 
öyrədəndir .” 5 buyurmuşdur. Həmçinin özünü tərbiyə et¬ 
diyi, baxıb böyütdüyü üçün insanı “təkrimdə (əziz və şərəfli 
etməklə) vəsf edərək: “And olsun ki, biz Adəm oğullarını 
üstün və şərəfli qıldıq” -buyurmuş və insanın ən son və¬ 
ziyyətində də özünü “kərəm” ilə vəsf edərək “Ey insan, 
O kərəmi bol Rəbbinə qarşı səni aldadan nədir ?” 6 
buyurmuşdur ki, bütün bunlar Allahın insan üzərindəki kə¬ 
rəminin, lütfünün sonsuz olduğuna dəlalət edir. Allah ən 
yaxşı biləndir... (Fəxruddin ər-Razi təfsiri, müvafiq ayənin 
təfsiri) 


5 Ələq 1-4 

6 İnfitar, 6 

İki fərqli insan modeli 

A nd olsun əncirə və zeytuna; 

And olsun (Allah-Təalanın Musa ilə danışdığı) 
Tur dağına; 

And olsun bu təhlükəsiz (qorxusuz-xətərsiz) 
şəhərə (Məkkəyə) ki, 

Biz insanı ən gözəl biçimdə yaratdıq! 

Sonra da endirdik onu aşağıların ən aşağısına . 7 

Aləmlərin Rəbbi olan Allah insanı “əhsəni təqvim” ola¬ 
raq, yəni ən gözəl biçimdə yaratdığını bildirir. Arxasıyca da 
“sonra endirdik onu aşağıların ən aşağısına” buyuraraq iki 
fərqli insan modelinə diqqət çəkir. 

Yəni insan həm fiziki, həm də mənəvi baxımdan üstün 
yaradılmışdır. İnsan bu üstün yaradılışıyla anlamaq, iman et¬ 
mək, əməl etmək, sevmək, mərhəmət etmək, şəfqətli olmaq 
kimi bir çox gözəlliklərin toxumunu öz içərisində gizləyir. 
Bunlar Yaradan tərəfindən insanın fitrətinə qoyulmuşdur. 

7 Tin, 1-5 

İnsan fitrətindəki bu gözəllikləri üzə çıxardıqda ən üstün 
varlıq səviyyəsinə yüksəlir. Peyğəmbərlik bu məqamın zir¬ 
vəsidir. Uca Allah ən gözəl şəkildə yaratdığı və doğru yolu 
göstərmək üçün Peyğəmbərlər və kitablar göndərərək onu 
dünya və axirət nemətləriylə nemətləndirdiyi halda, bütün 
bu yönləriylə üstün yaradılmış insan fitrətinin doğru yo¬ 
lundan ayrılar və fitrətə paralel olan iman yolundan, yəni 
Rəbbinin yolundan azarsa, nankorluq edib şükr etməzsə, 
Allahdan başqalarına ibadət edər, nəfsinin istəklərini ilah 
bilərsə, ruhi və mənəvi yöndən aşağıların ən aşağısına sü¬ 
rüklənər: 

“(Ya Rasulum) Nəfsini özünə ilah edəni gör- 
dünmü? Onun vəkili (zamini) sənmi olacaq¬ 
san ?” 8 


Yəni insan Allah dostluğuna qədər yüksələ biləcəyi 
kimi, heyvanlardan daha aşağı da ola bilər. Uca Allah in¬ 
sanı mələk ilə heyvan arasındakı orta məqama yerləşdir¬ 
mişdir. İnsan heyvanlar kimi nəfs sahibidir və bu səbəblə 
pis işlər görmə potensialı vardır. Eyni zamanda mələklər 
kimi şüur sahibidir, iman və yaxşı işlər etmə potensialı 
vardır. Fitrətinə yerləşdirilmiş gözəllikləri kəşf edən və 
bu keyfiyyətləri yaşayan insan mələklərdən daha üstün 
dərəcəyə yüksələr. Çünki mələklərdə nəfs yoxdur və bu 
səbəblə günah etmə istəkləri də yoxdur. Lakin nəfs sa¬ 
hibi olan və nəfsin pis istəklərinə sinə gərməyi bacaran 
insan bu dərəcəyə mücadilə nəticəsində çatdığı üçün 
mələklərdən də üstün sayılmışdır. Nəfsinin istəklərinin ar¬ 
dınca düşən insan isə özündəki yaxşılıqları gizlədiyi və hə¬ 
yatını bu şəkildə yaşadığı üçün heyvanlardan daha aşağı 
dərəcəyə düs ər. Çünki heyvan şüur sahibi olmadığı üçün 
8 Furqan 43 

etdiklərindən məsuliyyət daşımır. Lakin insan şüur sahibidir 
və heyvanlar kimi yaşama haqqına sahib deyil. O şəkildə 
yaşayarsa, düşəcəyi yer “əsfələ səfilin ’dir, yəni aşağıların 
ən aşağısıdır: 

“Yoxsa elə güman edirsən ki, onların əksəriyyəti 
(sən deyən sözü) eşidəcək və ya (ağıllı-başlı) fikir¬ 
ləşəcək? Onlar heyvan kimidirlər, hətta ondan daha 
çox zəlalət yolundadırlar. ” 9 

Yaradılış qayəsini unudub nəfsin istəklərini qayə 
edənlərin düşdüyü halı mütəfəkkirlərimizdən biri belə ifadə 
edir: “Hər kimin yeganə qayəsi və məqsədi mədəsinə girə- 
cəklərdirsə, onun qiyməti mədəsindən çıxanlar səviyyəsin¬ 
dədir”. 

Yəni Allah-Təala digər məxluqlar arasında seçkin bir 
məqam verdiyi insanı eyni zamanda pisliyə və pozulmağa 
əlverişli bir fitrətdə yaratmışdır. 

İnsan yaradılış etibarilə Allaha iman, Onu tanıma, və 
yaxşı işlər görmə kimi xüsusiyyətləri özündə cəm edir. Yəni 
həqiqətdə insanı ən yüksək məqama ucaldan dəyər iman¬ 
dır. İnsanı öz əsli mahiyyətindən uzaqlaşdırıb, onu aşağı¬ 
ların ən aşağısı vəziyyətinə salan isə küfrdür. Çünki iman 
özlüyündə bütün yaxşılıqları cəm etdiyi kimi, küfr özündə 
bütün pislikləri cəm edir. Yəni insan imanın nuruyla yüksəlib 
cənnətə layiq bir vəziyyətə gəldiyi kimi, küfrün zülmətiylə 
də alçalar və cəhənnəmə layiq bir vəziyyətə gəlir. 

İnsanın ən gözəl şəkildə yaradılıb, sonra da “aşağıların 
ən aşağısına” endirilməsinin səbəbi ona seçim azadlığının 
verilməsidir. İ nsan yaxşılıq və pislikdən hansını seçmə möv- 
9 Furqan, 44 

zusunda sərbəst buraxılmışdır. O istərsə, yalnız şəhəvi ar¬ 
zuları sakitləşdirməyə çağıran nəfsinə tabe olaraq alçalar. 
İstərsə də, nəfsinə tabe olmaqdan boyun qaçıraraq Rəb¬ 
binə yönələr və fitrətindəki gözəllikləri üzə çıxarar. 

İnsanlıq tarixinə və günümüzə nəzər saldıqda hər iki in¬ 
san modeli ilə qarşılaşırıq. Bir tərəfdə onu yaratdığı, nemət¬ 
lər verdiyi və əbədi cənnətə namizəd etdiyi halda Allahı 
inkar edən, Ona üsyan edən insan, digər tərəfdə bütün 
varlığıyla Allaha iman edən, ona şükr edən, ibadət edən 
və Allahın əmr və qadağaları çərçivəsində həyat yaşayan 
insan. Bir tərəfdə öz nəfsi istəklərini sakitləşdirmək üçün 
“şərəf”, “vicdan”, “qeyrət” kimi dəyərlər daxil olmaqla heç 
bir dəyər tanımayan və yaşama məqsədi sadəcə şəhvəti 
olan insan, digər tərəfdə nəfsi istəklərini tənzimləməyi ba¬ 
caran insan. Bir tərəfdə “mal-dövlət”, “pul”, “vəzifə” hə¬ 
risi olub, bunun üçün bütün qeyri-qanuni yollara müraciət 
edən, öz mənfəəti üçün imkanı olsa, bütün bəşəriyyəti qur¬ 
ban verməyə hazır olan insan, digər tərəfdə əlində olan 
var-dövlətini Allahın bir əmanəti olaraq görüb bunu eh¬ 
tiyac sahibləri ilə paylaşan insan. Bir tərəfdə milyonlarla 
insanın ölümünə səbəb olan müharibələr çıxaran insan, 
digər tərəfdə yersiz yerə bir ağacın kəsilməsinə belə üzülən 
insan. 

Bəşər tarixində ən böyük əxlaqi və mənəvi tənəzzülün 
yaşandığı zaman şübhəsiz ki, son iki əsrdir. Yaşadığımız bu 
əsr ədalət, mərhəmət və fəzilətin günbəgün yox olduğu və 
bütün insani dəyərlərin heçə sayıldığı bir zamandır. 

Son dövrün böyük alimlərindən professor Əbul Həsən 
ən-Nədvinin rahmətullahi aleyh İngiltərə və Almaniyada 
keçirdiyi İslami nöqteyi-nəzərdən Şərq və Qərbin vəziyyə- 

tini dəyərləndirən konfransları “İslam işığında Şərq və Qərb 
müqayisəsi” adlı kitabda toplanmışdır. Nədvi 11 oktyabr 
1963-cü ildə London universitetindəki konfransda, “müa¬ 
sir” qərb cəmiyyətinin və onların təsirində qalan Şərqin 
düşdüyü mənəvi tənəzzülü bu şəkildə izah edir: 

“Qərbin tərəqqi, təkamül və inkişaf dövrü gəldi. Lakin 
bu dövrdə qərbin din və əxlaqla əlaqəsi zəyiflədi. Uzun 
zaman din və əxlaqı təmsil edən elm və din adamlarının 
pis və mənfi tutumu dinə qarşı göstərilən laqeydlik, iqtisadi 
və siyasi bəzi amillər və davranışlar səbəbilə, “Yaşamaq 
üçün savaşmaq lazımdır” kimi yersiz bir düşüncə tərzinin 
hakim olması nəticəsində avropalı bütün diqqətini, çalış¬ 
masını insandan daha çox onun çevrəsinə, ruh və qəlbdən 
daha çox təbiət aləminin üfüqlərinə yönəltdi. Geologiya, 
kimya, riyaziyyat kimi pozitif elmlərdə inkişaf etdi... Mad¬ 
də sahəsində qazanılan bu zəfər, əldə edilən bu vəsilələr 
həqiqətən böyükdür və ilahi bir nemət olaraq heç bir za¬ 
man kiçik görülə bilməz... Bu texnoloji vasitələrdən az 
bir qismi belə bəşəriyyətin xoşbəxtliyini və rifahını, bütün 
bəşəriyyətin salamatlığını gerçəkləşdirə bilər. Bu aləmdə 
dağınıq olan insanlıq aləminin fərdləri arasında sevgi, 
birlik, qarşılıqlı anlayış və yardımlaşmanı da təsis edə bi¬ 
lər... Bu gün insan oğlu xeyir, yardım və şəfqət əlini yer 
kürəsinin ən ucqar bölgəsində yaşayan digər bir insana 
uzada bilər... Günümüzün insanı arzu edərsə, zülmə mane 
olar, məzluma yardım edər, Afrikanın böyük səhrasında 
yaşayan ac bir kimsəni doyura biləcəyi kimi, Çində ya¬ 
şayan birinə də istədiyi yaxşılığı edə bilər. Artıq bu gün 
cəhalətin və imkansızlığın səbəb olduğu bütün maneələr 
ortadan qalxmışdır. Həqiqətən bu elmi və texnoloji inkişaf 
acılarla, üzüntülərlə, müxtəlif mənəvi yaralarla dolub daşan 

dünyamızı üzüntüsüz, kədərsiz, acısız, qorxusuz, hərbsiz 
bir yerə çevirə bilərdi. Lakin bu xüsus gerçəkləşdimi, qorxu 
ortadan qalxdımı, zülm sona çatdımı, sülh və qardaşlıq tam 
mənasıyla formalaşdımı, insanlıq aləminin fərdləri arasın¬ 
da hüzur yayıldımı, ürpərdici savaşların zülmət qaranlığı 
yox oldumu? Mən bu anda susub sizin cavabınızı gözlə- 
məyəcəm. Bu qorxunc mədəniyyət yıxıcı və öldürücü iki 
cihan savaşına da şahid oldu... Mütəfəkkir və yazıçılar bu 
mədəniyyətin azğınlığını və təhlükələrini tablolaşdıran bir 
çox kitablar yazdılar. Onlar bu kitablarında əxlaq böhra¬ 
nını, ruhi depressiyaların və iztirabların hər tərəfə yayıldı¬ 
ğını, qorxu və ürpərtinin artıq hər tərəfi bürüdüyünü açıq 
bir dillə yazdılar və hələ də yazmaqdadırlar. Bəs bu niyə 
belə oldu? Vasitələr günahsızdılar, alətlər kardılar, qəlbsiz¬ 
dir və hissizdilər. Onlar insan oğlunun əmrindədilər. Və 
səbəb budur: İnsan oğlu elmlərin inkişafı qədər inkişaf et¬ 
məmiş, əxlaqi və insani dəyərlər alət və müəssisələrin tə¬ 
kamülü nisbətində təkamül göstərməmişdir. Tam əksinə 
elmlər insanın əxlaqın, qəlb və ruhun əleyhində və tərs bir 
istiqamətdə inkişaf etmişdir. Bu bir həqiqətdir. Təəssüflə 
ifadə edək ki, qərb aləmi bütün vaxtını, zəka və iradə gü¬ 
cünü həmişə insanın xarici aləminə yönəltmiş, ancaq in¬ 
sanın daxili aləminə nəzər yetirməmişdir. Psixiologiya və 
biologiya elmləri çərçivəsində insanı dəyərləndirən qərb 
onun ruhunun dərinliklərinə enə bilməmiş, həqiqi ehtiyac¬ 
larını nəzərə almayan, imanını, inancını və əxlaqını hesaba 
qatmayan maddi və qısır bir metod tətbiq etmişdir. İnsanı 
idarə edən, onu pisliklərdən qoruyub yaxşılıqlara yönəldən 
həqiqi mənbə və əsas səbəbə yönəlməmişdir. Təəssüflə 
ifadə edək ki, qərb aləmi insanın qəlbini ələ almaq istəsə 
və insanlığa bu qəlb yolu ilə bir yön təyin etmək istəsə belə, 
artıq bu xüsusda müvəffəq ola bilməyəcək. Çünki qərb ki- 

lidi açan açarı itirmişdir. Qərbin sənəti insanı heyrətlər 
içində buraxan fabrikləri və dahi zəkaları, mühəndisləri 
bu kilidə yeni açar icad edə bilmədilər. Çünki bu insanlıq 
kilididir. O isə ancaq və ancaq iman açarı ilə açıla bilər. 
Peyğəmbərlik müəssisəsinin bəşəriyyətə hədiyyə etdiyi bu 
iman açarı qərb mədəniyyətinin ayaqları və köhnə kilsə¬ 
lərin dağıntıları altında əzilmiş, hətta çürüyüb məhv ol¬ 
muşdur. Bu gün insan oğlu xoşbəxt deyil və bunun səbəbi 
qərbin şərqdən, elmin imandan və müəsisələrin əxlaq prin¬ 
siplərindən və müqəddəs qayələrdən ayrılmasıdır. Bu elə 
uğursuz bir ayrılmadır ki, mədəniyyətimizin üstünə uzun 
bir bədbəxtlik xətti çəkmişdir və onu yox etmişdir. İman 
hər zaman elmin yanında olmalı, elm də bütün hallarda 
imanın idarəsi altında olmalıdır. İnsanlıq aləmi, yeni bir 
cəmiyyətin formalaşması və xoşbəxt bir nəslin yetişməsi 
xüsusunda bu ikisinin birləşməsini və eyni paraleldə hə¬ 
rəkət etməsini səbirsizliklə gözləməkdədir.” 10 

Gördüyümüz kimi Əbul Həsən ən-Nədvi rahmətullahi 
aleyh hazırda bəşəriyyətin düşdüyü mənəvi tənəzzülü özü- 
nəxas bədii üslubla çox gözəl bir şəkildə ifadə edir və ni¬ 
catın yalnız imanda və islamda olduğunu bildirir. 


10 Əbul Həsən ən-Nədvi “İslam işığında Şərq və Qərb 
müqayisəsi” 

“(\b Rəsulum!) Onlara Adəmin iki oğlunun əhva¬ 
latını olduğu kimi söylə. Onlar qurban gətirdikləri 
zaman birinin qurbanı qəbul edilmiş, digərininki isə 
qəbul olunmamışdı. (Qurbanı qəbul olunmayan Qa¬ 
bil qardaşı Habilə) demişdi: “Səni mütləq öldürəcə¬ 
yəm! (Habil ona) belə cavab vermişdi: “Allah yalnız 
müttəqilərdən (qurban) qəbul edər! 

Sən məni öldürməkdən ötrü mənə əl qaldır sanda, 
mən səni öldürmək üçün sənə əl qaldıran deyiləm. 
Mən aləmlərin Rəbbi olan Allahdan qorxuram. 

Mən istəyirəm ki, sən (məni öldürməklə) mənim 
də günahımı öz günahınla birlikdə üstünə götürəsən 
və beləliklə də, Cəhənnəm sakinlərindən olasan. 
Zalımların cəzası budur!” 

Nəfsi onu (Qabili) qardaşını öldürməyə sövq et¬ 
di, onu (Habili) öldürdü və bununla da zərərçəkən¬ 
lərdən oldu .” 11 


11 Maidə 27-30 

Bu mücadilə hələ insanlıq bir neçə nəfər ikən baş¬ 
ladı. Belə ki, Adəmin oğulları Rəblərinə bir qurban təq¬ 
dim etmiş, birininki qəbul edilmiş, digərininki isə qəbul 
edilməmişdir. Çünkü biri Allahdan qorxanlardan olduğu 
üçün malının ən gözəlini, Allaha layiq olanını, digəri isə ən 
dəyərsizini qurban etmişdi. Müfəssirlərin bildirdiyinə görə 
qurbanı qəbul edilən Habil, qəbul edilməyən isə Qabildir. 

“Habil sürü sahibi, Qabil isə əkin sahibi idi. Sürü sa¬ 
hibi olan Habil qoyunlarının ən gözəlini könül xoşluğu ilə 
qurban edərkən, əkin sahibi olan Qabil əkinlərinin ən pisini 
ürəksiz şəkildə vermişdi. Allah Habilin qurbanını qəbul et¬ 
miş, Qabilinkini isə qəbul etməmişdir.” 12 Zahirən bir-birinə 
bənzəyən əməllər niyyət fərqliliyi səbəbilə iki fərqli nəticə ilə 
qarşılaşmışdı. Qurbanının qəbul edilmədiyini görən Qabil 
xətasını dərk edib tövbə etməkdənsə, əksinə üsyanda daha 
da irəli gedir, qardaşını qısqanıb həsəd edir. Qəbul edib 
etməyən Allah olduğu halda o, qardaşını günahlandırır və 
onu öldürmək istəyir. Habil isə buna qarşılıq olaraq “məni 
öldürmək üçün əlini uzatsan da, mən səni öldürmək üçün 
əl qaldırmayacam” - deyir. Qabil nəfsinə tabe olur və 
qardaşını öldürür. Beləliklə yer üzündə ilk qətl hadisəsi baş 
verir, ilk qan axır. 

Qabil Allaha deyil, nəfsinə təslim olduğu üçün nəfsi 
bu işi ona gözəl göstərdi. Qabil ziyana düşənlərdən oldu. 
Dünyası da məhv oldu, axirəti də. Zahirən Habil məğlub 
və öldürülmüş olsa da, həqiqətdə qazanan o oldu. Gördü¬ 
yümüz kimi bəşəriyyətin xəstəliklərindən olan həsəd ailə 
daxili cinayətə səbəb oldu. Paxıllıq və qısqanclıq kimi də xa¬ 
rakterizə edilən həsəd bir insanın sahib olduğu üstünlük və 
fəzilətləri, qaz andığı nailiyyətləri həzm etməmək və sahib 
12 Təbəri təfsiri, müvafiq ayənin təfsiri 

olduğu bu üstünlüklərin onda olmasını istəməməkdir. Qibtə 
isə digərində gördüyün üstünlüklərə sevinmək və səndə də 
olmasını arzu etməkdir. Qibtə “Xeyirdə yardımlaşırı ” əm¬ 
rilə təriflənən xüsusiyyət olduğu halda, həsəd dinimiz tə¬ 
rəfindən qadağan edilmiş bir qəlb xəstəliyidir və bu çir¬ 
kin xislət digər günahlar kimi bəşəriyyətin tarixi qədər 
qədimdir. 


33 




Bütləri qıran adam 
-- 


35 





Təmiz olma və təmiz qalma mücadiləsi 


İ nsanın yaradılış qayəsi Aləmlərin Rəbbi olan Allaha 
inanmaq və onun tək olduğuna etiqad etməkdir. 
Kainatda olan möhtəşəm nizam bu kainatın Yaradıcısının 
tək olduğunu göstərən ən böyük əqli dəlildir. Çünki bir iş¬ 
də bir neçə idarəçinin olması həmin işin nizamını pozar. 
Kainatda möhtəşəm bir nizamın olduğu hər kəs tərəfindən 
bilinən həqiqətdir. Allahı və onun təkliyini inkar edən, ona 
şərik qoşan insan sanki bütün kainatı inkar etmiş olur. Bu 
isə çox böyük cinayətdir. Elə buna görə də şirk ən bö¬ 
yük zülmdür. Bəşər tarixinin müxtəlif dövrlərində Allah- 
Təala şirkə batmış insanları Tövhidə dəvət etmək üçün 
Peyğəmbərlər göndərmişdir. Hz. İbrahim əleyhissəlam da 
bunlardan biridir. Ulduzlara, günəşə, bütlərə ibadət edən 
insanları onun yalnız Allaha ibadətə necə çağırdığını Rəb¬ 
bimiz bizə bu şəkildə xəbər verir: 

“Gecə qaranlığı (onu) bürüdükdə o, bir ulduz 
görüb: “Bu mənim Rəbbimdir!” - dedi. (Ulduz) bat¬ 
dıqda isə: “Mən batanları sevmirəm”, söylədi. (Son¬ 
ra) doğan ayı görüb: “Bu mənim Rəbbimdir!” - dedi. 
(Ay) batdıqda isə: “Doğrudan da, əgər Rəbbim məni 
doğru yola yönəltməsəydi, mən zəlalətə düşənlər- 


37 



Ömər Mənsuroğlu 

dən olardım”, - söylədi. (Daha sonra) doğan günəşi 
görüb: “Bu mənim Rəbbimdir, bu, daha böyükdür!” - 
dedi. (Günəş) batdıqda isə dedi: “Ey camaatım, mən, 
həqiqətən, sizin Allaha şərik qoşduqlarınızdan (büt¬ 
lərdən, səma cisimlərindən) uzağam! Mən, həqiqə¬ 
tən, batildən haqqa tapınaraq (dönərək) üzümü göy¬ 
ləri və yeri yaradana çevirdim. Mən (Allaha) şərik 
qoşanlardan deyiləm !” 13 

Bu ayələrdə ifadə edilən həqiqət İbrahimin aleyhis¬ 
səlam Allahdan başqasına ibadət edənlərə getdikləri yolun 
səhv və inamlarının batil olmasını göstərməsidir. Hz. İbra¬ 
him aleyhissəlam atasından başlayaraq öz qövmünü Töv- 
hidə dəvət etdi. 

Qəbiləsi bir gün toplanıb bayram edərkən Hz. İbra¬ 
him aleyhissəlam bütxanaya gedir. Orada gümüş, mis və 
ağacdan düzəldilmiş bütlər var idi. Önlərinə də bərəkət- 
lənməsi üçün yemək qoyulmuşdu. Ən iri büt qızıldan düzəl¬ 
dilmiş bir taxtın üzərində oturdulmuşdu. Bəzəkli paltarlar 
geyindirilib, başına tac qoyulmuşdu. 

“(ibrahim) xəlvətcə onların ilahlarının yanına 
gedib (istehza ilə) dedi: “Məgər (yanınızda olan bu 
təamları) yeməyəcəksiniz? Sizə nə olub ki, danış¬ 
mırsınız?” Sonra bütlərin üstünə yüyürüb sağ əli ilə 
onlara möhkəm bir zərbə endirdi .” 14 

“(Onlar gedən kimi ibrahim bütləri) parça- 
parça edib yalnız onların böyüyünü saxladı ki, 
bəlkə, qayıdıb ona baş çəkdilər. (Qoy anlasınlar 


13 Ənam 76-79 

14 Saf fat, 91-93 

ki, bu dilsiz-ağılsız bütlər nəinki başqalarını, hət¬ 
ta özlərini belə qorumağa qadir deyillər. Buna gö¬ 
rə də onlara ibadət etmək ən böyük günahdır). 
(Onlar qayıdan kimi işin nə yerdə olduğunu görüb) 
dedilər: “Bunu ilahlarımıza kim edibsə, o, şübhəsiz 
ki, zalımlardandır!” (Müşriklərin bəziləri:) “.ibrahim 
deyilən bir gəncin onları pislədiyini eşitmişikV’ - 
dedilər. (Qalanları:) “Bunların şahidlik edə bilmələri 
üçün onu (tapıb) camaatın gözü qabağına gətirin!” 
- dedilər. (Müşriklər ibrahimi tapıb gətirərək:) “Ya 
ibrahim! Ilahlarımızı sənmi bu günə saldın?” - deyə 
soruşdular, (ibrahim sındırmadığı iri bütü göstərib:) 
“Bəlkə, onların bu böyüyü bunu etmişdir. Əgər da¬ 
nışa bilirlərsə, özlərindən soruşun!” - deyə cavab 
verdi. Bunun nəticəsində onlar (ağıllarını başlarına 
yığıb) öz-özlərinə müraciətlə: “Siz, doğrudan da, 
zalımlarsınız (dilsiz-ağılsız, heç özlərini belə qo¬ 
rumağa qadir olmayan bütlərə tapınmaqla özünüz 
özünüzə zülm edirsiniz) ”, - dedilər. Sonra (mübahi¬ 
sədə aciz qaldıqlarını görüb) yenə də öz küfrlərinə 
(başlarında olan əski etiqada) qayıdaraq (ibrahimə): 
“Axı sən bilirsən ki, bunlar danışmırlar!” - dedilər, 
(ibrahim) dedi: “Elə isə Allahı qoyub sizə heç bir 
xeyir və zərər verə bilməyən bütlərəmi ibadət edir¬ 
siniz? Ar olsun sizə də, Allahdan başqa ibadət etdi¬ 
yiniz bütlərə də! Əcaba, (etdiyiniz əməllərin qəba¬ 
hətini) anlamırsınız ?” 15 

Bütbərəst xalq bütləri İbrahimin qırdığından əmin ol¬ 
dular. Kralları Nəmruda şikayət etdilər və İbrahimi yandır¬ 
maq istədilər. Lakin Allah onu yanmaqdan qorudu. Atəşə 


15 Ənbiya, 58- 67 

yandırmaq xüsusiyyəti verən Allahın “Ey atəş! ibrahimə 
qarşı sərin və zərərsiz ol! 16 əmrilə alov İbrahimi yandır¬ 
madı. 

İnsanların daşdan, taxtadan bütlər düzəldib ona ibadət 
etməsi günümüz insanına gülünc görünə bilər. İnsan necə 
daşa, taxtaya ibadət edə bilər deyə düşünə bilər. Lakin 
bunu bilmək lazımdır ki, bütlərə tapınmaq yalnız taxtadan, 
daşdan bütlərə sitayiş etməklə olmur. O işin zahiri tərəfidir. 
İşin həqiqi tərəfi isə bizə bu şəkildə çatdırılır: 

“(Ya Rəsulum!) Nəfsini özünə ilah edəni gördün- 
mü? Onun vəkili (zamini) sənmi olacaqsan ?” 17 

İşin əsası “nəfsi ilah etmək”dir. Bütə tapınmağın altın¬ 
da yatan əsas səbəb budur. Əslində bütə tapınmaq dolayı 
yolla nəfsə sitayiş etməkdir. Çünki bütlər danışmayan can¬ 
sız varlıqlardır. İnsanlara heç bir qayda qoymaqları müm¬ 
kün deyil. İnsanlar nəfslərindən keçən şeylərə bütlərin 
onlara qoyduğu qaydalar olaraq təyin edər və o şəkildə ya¬ 
şayardılar. Yəni bütlərin arxasına gizlənib istədikləri işləri 
edə bilir, öz istəklərinə görə həyat yaşaya bilirdilər. Bəli, 
o bütlər onlardan bir şey istəməsə də, isdədirdilər. Bütlər 
danışmasa da, onlar öz ağıllarına görə bütləri danışdırırdılar. 
Bütlərə öz istədikləri bir sıra şeyləri dedirir və o dedikləri¬ 
ni edirdilər. Bəs biz həqiqi və qırılması ən çətin büt olan 
nəfsimizlə mücadilə edə bilirikmi?! Nəfs bütdür, nəfsin 
istəkləri də bütdür. Şəxsə görə büt dəyişər. Kiminə görə 
“mal-dövlət və pul” bütdür. Ona tapınar, həyat məqsədi 
odur, onu əldə etmək üçün heç bir qayda-qanun gözləməz. 
Kiminə görə “vəzifə” bütdür. Onu əlində saxlamaq üçün 

16 Ənbiya, 69 

17 Furqan, 43 

etməyəcəyi cinayət yoxdur. Kiminə görə “şəhvət” bütdür. 
Özü namuslu birini axtardığı halda, başqalarının namusu¬ 
na göz dikər. Kiminə görə “insanların onun haqda necə 
düşünməsi” bütdür. Açıqca yanlış olan bir işi belə başqaları 
buna yaxşı desin deyə edər. Bütlər İbrahimin əleyhissəlam 
zamanında qalmadı, hər zaman var və qiyamətə qədər ola¬ 
caq. Nə xoşbəxtdir bütləri qırmağı bacaranlar... 

H z. İbrahimin aleyhissəlam həyatında önə çıxan 
ikinci əsas amil təslimiyyətdir. Şirkə batmış bir 
cəmiyyətdə təkbaşına Allaha yönəlməsində, qövmünü 
Allaha dəvət etməsində, bütləri qırmasında, oda atılarkən 
‘Allah bizə yetər, O nə gözəl vəkildir/” deməsində və ən 
çətin imtahan olan Qurban imtahanında bu təslimiyyəti 
görürük. 

İbrahimin aleyhissəlam həyatı başdan sona təslimiy¬ 
yətdir: 

“Rəbbi İbrahimə: “Təslim ol!” - dedikdə, o,: 
“Aləmlərin Rəbbinə təslim oldum (müsəlman old¬ 
um)!” - deyə cavab vermişdi .” 18 

İslam təslimiyyətdir və müsəlman təslim olandır. Mü¬ 
səlmanın dəyəri Allaha təslimiyyəti səviyyəsindədir. Allaha 
təslimiyyət insanı fanilərə təslim olmaqdan qoruyar. Bəs 
təslimiyyət nədir? 

“İnsanın bilərək və qəlbən Allahın iradəsinə tabe ol¬ 
masıdır. Onunla barışmasıdır. Bütün zamanlarda insanın 


18 Bəqərə, 131 

Allah ilə əlaqəsini davam etdirməsidir. Onun gücünə boyun 
əyməsidir. Həyatda istiqamət üzərə bir duruşla, bütün ömür 
boyunca nöqsansız bir qulluq vəzifəsini davam etdirmə 
cəhdidir. Ürəkdən gələn bir səmimiyyət və sədaqətlə Alla¬ 
hı görürmüş kimi özünü Yaradana ərz etməkdir. Allahdan 
başqalarının müdaxiləsinə imkan verməməkdir. Allah dü¬ 
şüncəsinin insanı tamamilə əhatə etməsi və qəlbə yerləş¬ 
məsidir. İmanın özəyi təslimiyyətdir...'’ 19 

Dinlər tarixi araşdırmagılan insanların dinə yanaşma¬ 
sını təqribi olaraq bu şəkildə sıralayırlar: 

1. Ateist baxış, kainatın və insanın təsadüflər nə¬ 
ticəsində var olduğuna inanan və dini inkar edən baxış. 

2. Realist baxış, dinlərə bir fikir axımı olaraq daha 
dözümlü yanaşmaqla yanaşı, dinin şəxsin vicdan işi oldu¬ 
ğuna inanan və dinin sadəcə inanc olduğunu deyən baxış. 

3. İlahiyyatçı baxış, yəni, həmin dinin müntəsiblərinin 
baxışı. 

Bu bölgü təbi ki, mütləq deyil və hər şeyə maddəçi 
yanaşan materalist düşüncəyə daha yaxındır. Müsəlman¬ 
ların baxışı isə bu şəkildədir: İslam sadəcə inam deyil, şəx¬ 
sin həyatının hər sahəsinə hökm edən həyat sistemdir. 
Müsəlman gündəlik yaşayışında, evliliyində, ailə münasi¬ 
bətlərində, insanlarla münasibətlərində, iş həyatında, tica¬ 
rətində, ümumən həyata baxışında Allaha və onun qoy¬ 
duğu qaydalara təslimiyyət göstərən insandır. Təslimiyyəti 
anlayanlar islamın həqiqi mesajını dərk edən insanlardır. 

Təslimiy yət Allaha bağlanmaqdır: 

19 Ramazan Kayan, “Vahyin Gölgesinde Kimlik İnşası” 
səh. 39 

“Kim yaxşı əməl sahibi olub özünü (səmimi- 
qəlbdən) Allaha təslim edərsə, o artıq ən möhkəm 
ipdən (dəstəkdən -Qurandan, imandan) yapışmış 
olur. Bütün işlərin axırı Allaha gəlib çıxacaqdır!” 20 

Uca Allah bəşər tarixində yaşanmış ən gözəl təsli- 
miyyət örnəklərindən biri kimi Hz. Muhammədin səllal¬ 
lahu aleyhi və səlləm səhabələrinin təslimiyyətini misal ve¬ 
rir: 


“Möminlər (müttəfiqlərin) ordu hissələrini gör¬ 
dükdə dedilər: “Bu, Allahın və Peyğəmbərinin bizə 
vəd etdiyi şeydir. Allah və Peyğəmbəri düz buyur¬ 
muşlar! Bu (vəziyyət) onların yalnız (Allaha) imanını 
və təslimiyyətini artırdı. ' 21 

Bax, budur təslimiyyət! Allaha bağlı olduğu üçün qor¬ 
xu və hüznün yer tuta bilmədiyi qəlb təslimiyyətin hakim 
olduğu qəlbdir. Bu təslimiyyətin həyatın hər sahəsində gös¬ 
tərilməsi imandan irəli gələn bir məcburiyyətdir. İslamın 
təməli olan Tövhid kəlməsi özlüyündə bu təslimiyyəti top¬ 
layır. 


“Lə ilahə illəllah əvvəlcə “lə” ilə neqativ təsli- 
miyyətləri sonlandırma... İlk növbədə cəhalətdən irəli gə¬ 
lən şeytani və nəfsi təslimiyyəti həyatından söküb atma 
məsuliyyəti, sonra “illə” ilə pozitif təslimiyyəti gerçək¬ 
ləşdirmə... Allaha təslimiyyətdə qərar qılma...” 22 


20 Loğman, 22 

21 Əhzab, 22 

22 Ramazan Kayan, “Vahyin Gölgesinde Kimlik İnşası”, 

səh 41 

İnsan nəslinin ən xeyirli ümməti olan Ümməti-Mu- 
hammədin ən bariz xüsusiyyəti olan Allahın əmrləri qarşı¬ 
sında “Eşitdik və itaət etdik!” 23 deməsi, bu təslimiyyətin 
ifadəsidir. 


23 Bəqərə, 285 

ütün insani keyfiyyətlər və üstün dəyərlər Allahın 


'yeganə haqq dini olan İslamdadır. Dolayısıyla bu 


dinin müntəsibləri üstün dəyərlər və keyfiyyətlər baxımından 
bəşəriyyətə örnək olmalıdırlar. İslam insanlığı pisliklərdən 
və çirkinliklərdən uzaqlaşmağa çağıran bir dindir. Şirk, 
küfr, zülm, qətl, şərəfsizlik, namussuzluq, zinanın yayğın- 
laşması, insanın ağlını başdan çıxaran içkilərin içilməsi, ai¬ 
lə münasibətlərinin məhv olması, qul haqqına diqqət edil¬ 
məməsi kimi çirkinliklərin cəmiyyətdə ortadan qaldırılması, 
cəmiyyətin haqq və xeyir istiqamətində islahı islamın hədə¬ 
fidir. İslamın Allaha imandan sonra əmr etdiyi ən əsas 
ibadət olan namazın hikmətlərini açıqlayarkən Allah-Təala 
belə buyurur: 

“(Ya Rəsulum!) Quranda sənə vəhy olunam oxu 
və (vaxtı-vaxtında) namaz qıl. Həqiqətən, namaz 
(insanı) çirkin və pis əməllərdən çəkindirər ...” 24 

Namaz haqqıyla, Allahın istədiyi şəkildə qılındığı za¬ 
man insanı günahlardan, çirkinliklərdən və pisliklərdən 

24 Ənkəbut, 45 


53 



Ömər Mənsuroğlu 

uzaqlaşdırar. Dolayısıyla namaz qılanların sayının artdığı bir 
cəmiyyətdə də eyni nisbətdə çirkinliklər və pisliklər azalar. 
Lakin cəmiyyətdə çirkinliklərin və pisliklərin azalmasını is¬ 
təməyənlər var. Onlar hər zaman bacardıqları qədər yax¬ 
şılıqların qarşısını almağa çalışarlar. Bəzilərinin namaza 
qarşı qərəzli mövqedə olmalarının altında yatan səbəb bu¬ 
dur. Dəvətin ilk günlərində bərabər namaz qılmaq üçün 
səhabələrin hansı sıxıntıları çəkdiyini siyər kitablarından 
bilirik. Allaha şərik qoşan, qız uşaqlarını diri-diri torpağa 
basdıran, zülmlə insanların haqqına girən Məkkə müşrikləri 
səhabələrin namazından narahat olurdular. Bu namaz düş¬ 
manları haqqıyla qılınan namazın cəmiyyətə olan təsirini 
bildikləri üçün hələ ilk vaxtlardan bu bir ovuc müsəlmanın 
namazına mane olmağa çalışırdılar. 

Namaz örnəyindən gördüyümüz kimi islamın bütün 
əmr və qadağaları fərdin və cəmiyyətin islahını hədəfləmişdir. 
Öncədən qeyd etdiyimiz kimi iki fərqli insan modeli var. 
Biri, hədəfi Allahın razılığı olub yaşadığı müddətcə pislik¬ 
lərdən çəkinməyə çalışan və xeyir yollarında cəhd edən 
kimsə, digəri isə öz nəfsini ilahlaşdıran, mənfəətləri istiqa¬ 
mətində həyat yaşayan kimsədir. Hədəfi Allahın razılığı 
olan insanlar yaşadıqları müddətcə “təmiz olma və təmiz 
qalma mücadiləsi” içərisindədirlər. Onlar yalnız yaxşılıq və 
gözəlliklər istəyərlər, insanlara bunu təbliğ edər və insanları 
pisliklərdən çəkindirməyə çalışarlar. Günah çirkabında kir¬ 
lənmişlər isə o təmizlərin varlığını həzm edə bilmirlər. Bu¬ 
na bəşər tarixi şahiddir. 

Hz. Lut ələyhissəlamm göndərildiyi sodomlular az¬ 
ğın və əxlaqsız bir qövm idi. Bu qövm bütlərə ibadət et¬ 
məklə yanaşı, keçmiş millətlərdə görünməyən hər cür 
əxlaqsızlığı işləyirdi. İyrənc və çirkin əxlaqsızlıqları qorx- 

madan işləməklə yanaşı, hətta bu əməli peşə halına gə¬ 
tirmişdilər. Bu qövmdə iffət, həya və namus unudulmuş, 
heyvan sürülərində belə rast gəlinməyən bir alçaqlıq ya¬ 
şanırdı. Məhz Lut aleyhissəlam belə bir qövmü haqqa 
dəvətlə vəzifəli idi. 

“O zaman ki, qardaşları Lut onlara dedi: “Məgər 
(küfr etdiyinizə, peyğəmbərləri yalançı saydığınıza 
görə Allahın əzabından) qorxmursunuz? Şübhəsiz 
ki, mən sizin üçün etibar olunası bir peyğəmbərəm! 
(Vədimə xilaf çıxmaz, əmanətə xəyanət etmərəm!) 
Artıq Allahdan qorxun və mənə itaət edin! Mən bu¬ 
nun (Allahın hökmlərini, risaləti təbliğ etməyin) 
müqabilində sizdən heç bir muzd (əvəz) istəmirəm. 
Mənim mükafatım ancaq aləmlərin Rəbbinə aiddir! 
Doğrudanmı siz bəşər övladından yalnız erkəklərlə 
yaxınlıq edirsiniz? Və Rəbbinizin sizin üçün yarat¬ 
dığı qadınlarınızı tərk edirsiniz? Siz (günah etmək¬ 
lə) həddi aşan bir camaatsınız !” 25 

“Lutu da (peyğəmbər göndərdik). Bir zaman o 
öz tayfasına demişdi: “Sizdən əvvəl bəşər əhlindən 
heç kəsin etmədiyi həyasızlığı (kişilər arasında olan 
cinsi əlaqəni) sizmi edəcəksiniz? Siz qadınları atıb 
şəhvətlə kişilərin üstünə gəlirsiniz. Siz, doğrudan 
da, həddi aşmış bir tayfasınız !" 26 

Ayələrdən gördüyümüz üzərə sodomlular çirkinlikdə 
və həyasızlıqda həddi aşmışdılar, tam mənasıyla kirlənmiş¬ 
dilər. Hz. Lut əleyhissəlam isə onları təmizlənməyə dəvət 
edirdi. Sodom xalqı Hz. Lutu dərhal yalanladılar. Dəvətinə 


25 Şuəra, 161-166 

26 Əraf, 80-81 

qulaq asmadılar, təmizlənmək istəmədilər. Özləri təmizlən¬ 
mək istəmədikləri kimi həmin cəmiyyətdə paklığını qoruyan 
Lutun qalmasını belə həzm edə bilmədilər: 

“(Lut) tayfasının (bu sözə) cavabı: “Onları (Lutu 
və ona tabe olanları) məmləkətinizdən çıxarın, çünki 
onlar təmiz adamlardır!” - deməkdən başqa bir şey 
olmamışdı .” 27 

Bu ayə bəşəriyyətin yaranmasından qiyamətə qədər 
var olacaq böyük bir həqiqəti ifadə edir: “Kirlənmişlər 
təmizlərin varlığını həzm edə bilmir.” Bəli, azmış top- 
luluğun cavabı bu idi: Çıxarın onları bu məmləkətdən, yox 
edin bunları, görməyək bu adamları küçələrimizdə. Ma¬ 
dam təmiz qalmaq istiyirlər, getsinlər bu bölgədən. Bizlər 
şəhvətimizi tətmin etmək üçün istədiyimizi edirik. Bun¬ 
lar isə zinaya, homoseksuallığa qarşı çıxaraq bizim azad¬ 
lığımıza qarışırlar. Bu halaldır, bu haramdır deyərək bizim 
ağzımızın dadını qaçırırlar. Zövqlərimizə qarışan bu insan¬ 
ları çıxarın ki, istədiyimiz kimi yaşayaq. 

Bu, insanlığı haqqa və xeyrə dəvət edən və onları pis¬ 
liklərdən uzaqlaşdırmağa çalışan Peyğəmbərlərin və on¬ 
ların yoluyla gedən dəvətçilərin hər zaman qarşılaşa bilə¬ 
cəyi sıxıntılardandır. Ruhu, qəlbi və bədəni kirlənmişlər 
hər zaman eyni münasibəti göstərirlər təmizlərə və təmiz 
qalmaq istəyənlərə. Çünki onlar bizim zövqlərimizə qarı¬ 
şırlar. Bunu etməyin, bunu edin deyirlər. Bəli, çünki haq¬ 
qı batildən, doğrunu yanlışdan, gözəli çirkindən, pisi tə¬ 
mizdən, namusu namussuzluqdan ayıra bilənlər, insanların 
göz görə-görə cəhənnəmə getməsinə göz yuma bilməzlər. 


27 Əraf, 82 

Doğrudur, kirlənmişlərin içində təmizlərin yaşaması 
çətindir. Və orada təmizlərin varlığı pislikləri üzə çıxardığı 
üçün kirlənmişlər onların varlığını həzm edə bilməzlər. 

Hz. Lut ələyhissəlam illərlə qövmünün səadəti və hi¬ 
dayəti üçün çalışmış, lakin ona iki qızıyla birlikdə çox az 
kimsə iman etmişdi. Xanımı belə, azğın qövmün tərəfini 
tutmuş, iman etməmişdi. Qövmə əzab gəlmiş, Hz. Lut ina¬ 
nanlar ilə birlikdə oranı tərk etmişdi: 

“(Lut) dedi: “Həqiqətən, mən sizin əməlinizə 
nifrət edənlərdənəm! Ey Rəbbim! Məni və ailəmi bun¬ 
ların gördüyü (pis) işdən (onların bəd əməllərinin 
cəzasından) qurtar!” Artıq Lutu və bütün ailəsini 
(əzabdan) xilas etdik. Ancaq geridə qalan bir qadın 
(Lutun günahkar övrəti) istisna olmaqla! Sonra da o 
biriləri məhv edib kökünü kəsdik ”. 28 


28 Şuəra, 168-172 

A llah-Təala Qurani-Kərimdə Yusuf aleyhissəlam 
qissəsini “Əhsənul-Qasas” (qissələrin ən gözəli) 
olaraq vəsfləndirmişdir. Bu qissə çatdırılma tərzi, bütün¬ 
lüyü, məzmunu, verdiyi mesajları, dərsləri, ibrətləri ilə qis¬ 
sələrin ən gözəlidir. 

“Yusuf surəsi bəşər tarixinin gəlmiş keçmiş ən gözəl 
iki insanından birinin (Yusufun) həyat hekayəsinin digər 
gözəl insana (Muhammədə) ötürülməsidir. Rəbbimiz Hz. 
Yusufun aleyhissəlam uşaqlığından gəncliyinə, zindan hə¬ 
yatından səltənətə, tərtəmiz əxlaqından Tövhidə dəvət 
üslubuna qədər hər sahədə ən gözəl örnək olmasını, bir 
bütün halında, o bənzərsiz bəlağat timsalı üslubuyla lətif 
və nəzih (gözəl) çatdırma ilə Hz. Muhammədə səllallahu 
aleyhi və səlləm xitabən bizə bildirər.” 29 Yusuf ələyhissəlam 
qardaşlarının həsədinə məruz qalmış, quyuya atılmış 
və zindana düşmək kimi müsibətlərə düçar olmuşdur. 
Yusuf ələyhissəlam hər zaman səbr etdi, Allaha sığındı. 
Sonra Allah ona qüvvət, izzət və səltənət bəxş etdi. Yu¬ 
suf qissəsi saymaqla bitməyəcək qədər hikmət və ibrətlərlə 
doludur. Həmçinin bu surə nazil olduğu vaxt Rəsulullah 

29 Abdullah Yıldız, “Yusufun üç gömleyi” səh. 20 

səllallahu aleyhi və səlləm və möminlərin üzərinə çətinlik 
və bəlalar üst-üstə gəlmiş, Rəsulullah səllallahu aleyhi və 
səlləm xanımı Xədicəni radıyallahu anhə və əmisi Əbu 
Talibi itirmişdir. Möminlər üzərindəki təzyiq də artmışdır. 
“Hüzn ili” adlandırılan belə bir zamanda bu surənin nazil 
olmasıyla həm Rəsulullah saUaUahu aleyhi və səlləm, həm 
də səhabələri ilahi bir təsəlliyə nail olmuşdular. Çünki bu 
surədə Allahın yolunda gedən, Allaha dəvət edən və səbr 
edənlər üçün zəfərin yaxın olduğu müjdələnir. Biz bu his¬ 
sədə daha çox Hz. Yusufun ələyhissəlam bir iffət qəhrə¬ 
manı olaraq tarixdə qalmasından bəhs edəcəyik. 

Uşaq yaşlarında məlum quyu hadisəsindən sonra Mi¬ 
sirə yerləşən Yusuf, Misir əzizinin evində böyüyüb boya- 
başa çatdı və yaraşıqlı bir gənc oldu. Allahın lütfü ilə həm 
fiziki gözəllik olaraq, həm də xarakter olaraq insanlıq ta¬ 
rixində bənzərinə rastlanmayacaq bir məqamda idi. Onun 
bu halı yaşadığı evin xanımı olan Züleyxanın ona qarşı fərqli 
hisslərinin meydana gəlməsinə və onu zinaya dəvət etmə¬ 
sinə səbəb oldu. Züleyxa gənc idi, gözəl idi və sərvət sahibi 
idi. Otağının qapısını da möhkəm bağlamışdı. Beləcə baş- 
başa qaldıqları bir vaxtda Hz. Yusufa şiddətli bir arzuyla 
zina təklif etdi. Yusuf bir kişinin həyatı boyu qarşılaşa bi¬ 
ləcəyi ən ağır imtahanlardan biri ilə qarşılaşdı, Allaha sı¬ 
ğındı. Belə bir halda harama düşməməyin, müqavimət 
göstərə bilməyin yeganə yolu Allaha sığınmaqdır. Yusuf 
ələyhissəlam Allaha sığındığı üçün Allah onu yardımıyla 
zinadan qorudu. Yusuf Rəbbinin burhanını görüb, böyük 
bir qorxu içində sürətlə qapıya qaçdı. Züleyxa da arxasınca 
düşdü: 

“Hər ikisi qapıya tərəf cumdu. (Züleyxa) onun 
köynəyini arxadan cırdı. Onlar qapının ağzında (qa- 

dınıtı) ağası (əri) ilə rastlaşdılar. (Züleyxa) dedi: 
“Sənin ailənə pislik (övrətinlə zina) etmək istəyənin 
cəzası yalnız zindana salınmaq, ya da şiddətli bir 
əzaba düçar edilməkdir !” 30 

Bu ayələrdən gördüyümüz üzərə Yusuf ələyhissəlam 
çox çətin imtahanlarla qarşılaşdı. Qadın Yusufa zina təklifi 
etməsiylə bərabər, ərini qapıda görüncə məzlum cildinə 
girərək Yusufun ona təcavüz etmək istədiyini iddia etdi. 
Şəhvətinə əsir olan bu qadın ərini gördükdə qorxmalı, 
təəccüblənməli ikən, iffət timsalı Yusufu ittiham etməyə 
başlamışdı. Yusufu ittiham edərkən də, “mənə pislik etmək 
istəyən” yerinə “sənin ailənə pislik etmək istəyən” deməsi, 
qadının düşdüyü əxlaqi tənəzzülün başqa göstəricisi idi. 

“(Mısuf) dedi: “O məni tovlayıb yoldan çıxart¬ 
maq (mənimlə yaxınlıq etmək) istədi!” Bir şahid be¬ 
lə şəhadət verdi: “Əgər OAısufun) köynəyi öndən cı¬ 
rılmışsa, (qadın) doğru deyir, o isə yalançılardandır. 
Yox, əgər onun köynəyi arxadan cırılıbsa, (qadın) 
yalan deyir, o (Yusuf) isə doğru danışanlardandır.” 
(Qadının əri Yusufun) köynəyinin arxadan cırıldığını 
gördükdə dedi: “Bu sizin (siz qadınların) məkrləri- 
nizdəndir. Doğrudan da, sizin məkriniz böyükdür!” 
Ey Yusuf! Sən bu işi açıb ağartma. Sən də (ey qadın) 
günahına görə bağışlanmanı dilə. Çünki sən, həqi¬ 
qətən, günah edənlərdənsən .” 31 

Bir şahid, qadının günahkarlığını ortaya çıxaracaq bir 
dəlil irəli sürməkdən çəkinmədi və Yusufun ələyhissəlam 
məsum olduğu məlum oldu. Bəli, Yusufun “köynəyi arxa- 


30 Yusuf, 25 

31 Yusuf, 26-29 

dan yırtılmışdı”, deməli, Yusuf təmiz idi. Həqiqətən də 
“köynəyi öndən yırtılmış” günümüz dünyasında Yusuf qis¬ 
səsindən dərslər çıxarmağa necə də möhtacıq. 

Qadının əri olan Misir əzizi bu hadisəni örtmək istə¬ 
yirdi. Amma olan olmuş, məlum xəbər Misirin yüksək eli¬ 
tası arasında sürətlə yayılmışdı. Qadın ərinə xəyanət an¬ 
lamına gələn bu hərəkət nəticəsində peşman olub tövbə 
etməkdənsə, Yusufu əldə etmək üçün yeni planlar qurmağa 
başladı. Haqqında gedən dedi-qodulardan xəbərdar olan 
Züleyxa Misirin yüksək elitasının qadınlarını sınamaq üçün 
onlara xəbər göndərib ziyafət verdi. Yusufu onların qarşısına 
çıxararaq belə gözəl bir gəncə aşiq olmaqda nə qədər haqlı 
olduğunu göstərmək istəyirdi. Onların hər birinə bir bıçaq 
verdi. Sonra Yusufu onların qarşısına çıxardı. Qadınlar Yu- 
sufun gözəlliyinə heyran qalıb özlərini itirdilər və əllərini 
kəsdilər. Qadınların bu hərəkəti o zamanda Misirin yüksək 
elitasındakı əxlaqi tənəzzülü göstərmək baxımından da 
diqqət çəkicidir. Görünən odur ki, Züleyxa kimi eyni xa¬ 
rakterə sahib olan bu qadınlar da qarşılarına çıxan yaraşıqlı 
kişiləri əldə etmək üçün əllərindən gələn hər şeyi edirdilər. 
Bundan sonra Züleyxa dedi: 

“(Züleyxa) belə dedi: “Bu, məni qınadığınız (oğ¬ 
landır). Mən onun olmaq istədim, o isə imtina etdi. 
(Bir daha deyirəm) əgər əmrimi yerinə yetirməsə, 
sözsüz ki, zindana atılacaq və zillətə düşənlərdən 
olacaq !” 32 

Hz. Yusuf ələyhissəlam qorxunc bir hiylə və təhdidlə 
qarşı-qarşıya idi. Qadının təklifi gəlib keçici bir təklif olma¬ 
dığı kimi, qısa müddətlik bir təklif də deyildi. Dedi-qodunun 


32 Yusuf, 32 

ətrafa yayılması və şəhərdə hər kəs tərəfindən danışılması 
Yusufun aylarla davam edən bir təzyiq altında qaldığını və 
uzun müddət qadın tərəfindən zinaya məcbur edildiyini gös¬ 
tərir. Hz. Yusuf isə bütün bu təzyiqlərə və zindana atılmaq 
təhdidinə baxmayaraq təmiz əxlaqını kirlətməmək üçün, 
təmiz qalmaq üçün uzun müddətli bir mücadilə, qərarlılıq 
və səbir nümayiş etdirmişdir. 

Yusuf aleyhissəlam bu fitnənin qarşısında təkrar Alla¬ 
ha sığınaraq belə dua etdi: 

“(Yusuf) dedi: “Ey Rəbbim! Mənim üçün zindan 
bunların məni dəvət etdikləri işi görməkdən xoşdur. 
Əgər (bu qadınların) hiyləsini məndən dəf etməsən, 
mən onlara meyl edər və cahillərdən olaram. Rəbbi 
(Yusufun) duasını qəbul buyurub (qadınların) məkrin¬ 
dən qurtardı. Həqiqətən, O, (hər şeyi) eşidəndir, bi¬ 
ləndir !” 33 

Hz. Yusufun “bunların məni dəvət etdikləri” ifadəsin¬ 
dən başa düşülür ki, ona zina təklif edən sadəcə Misir əzi¬ 
zinin xanımı deyildi, onun saraya dəvət etdiyi digər qa¬ 
dınların da əksəriyyəti onu bu işə məcbur etmiş, hətta 
aralarında iş birliyi etmişdilər. 

“Hz. Yusuf kimi gözəl və yaraşıqlı, amma bir o qədər 
də əxlaq və iffət abidəsi bir insanın belə çirkin və əxlaqın 
çökdüyü bir ortamda, belə bir açıq hava zindanında yaşa¬ 
mını davam etdirməsi mümkün deyildi. Yusuf bilirdi ki, ki¬ 
çik bir zəiflik göstərəcəyi anda işləyə biləcəyi bir tək zina 
hərəkəti onu zindandan daha aşağı bir həyat tərzinin dibsiz 
bataqlığına qədər sürükləyə bilərdi. Oradan isə həm bu 

33 Yusuf, 33-34 


65 




Ömər Mənsuroğlu 

dünyada, həm də axirətdə xilas olmaq mümkün olmaya 
bilərdi. Bu səbəbdən kiçik zindan ona, zina felindən, yəni 
daha böyük zindan olan haram təməlinə əsaslanan, o 
zamanın Misir həyat tərzindən daha sevimli, daha yaşanılır 
gəldi.” 34 


Hər bir mömin Yusuf ələyhissəlam kimi zina imtaha¬ 
nı ilə qarşılaşa bilər. Hətta əxlaqsızlığın, zinanın yayğınlaş¬ 
dığı, zinaya gedən bütün yolların sonuna qədər açıq ol¬ 
duğu, zina edənlərin deyil, zina etməyənlərin istehza ilə 
qarşılandığı günümüz dünyasında möminin belə bir imta¬ 
hanla qarşılaşmaması mümkünsüz görünür. Belə olan hal¬ 
da möminə düşən vəzifə Allahın hər zaman onu gördüyü 
şüuru içəsirində olmaq və zina başda olmaqla, bütün bu 
çirkinliklərdən uzaqlaşıb təmiz qalmağa çalışmaqdır. 

Və Yusuf ələyhissəlam zindana atıldı. Hz. Yusuf iki 
seçim arasında qaldı: Zina və zindan. O, təmiz qalmaq 
üçün zindanı seçdi. 

Tərcihlərimiz bizim şəxsiyyətimizi formalaşdıran amil¬ 
lərdəndir. İnsanı digər məxluqlardan ayıran əsas xüsusiyyət 
tərcih sahibi olmasıdır. İnsanın sahib olduğu ağıl, iradə və 
bizə göndərilən vəhy seçimlərimizi doğru etmək üçündür. 
Allah-Təala insan oğlunun çox vaxt seçimini doğru istifadə 
etmədiyini bizə bu şəkildə çatdırır: 

“Xeyr, xeyr! Siz tez keçib gedəni (fani dünyam) 
sevirsiniz. Axirəti isə tərk edirsiniz. ” 35 

Bəli, insanların əksəriyyəti dünyanı seçir, bizdən istə- 
nilən isə axir əti seçməyimizdir. Çünki həqiqi həyat axirət 

34 Abdullah Yıldız, “Yusufun üç gömleyi” səh. 59 

35 Qiyamə, 20-21 

həyatıdır və ağıllı insan fani olan dünya həyatını daha yaxşı 
yaşamaq üçün əbədi qalacağı axirətini məhv etməz. 

“Hər tərcihin fərqli bir qarşılığı vardır... Doğru tərcih- 
lərin bəla, qarşılıq, çilə yüklü olduğunu unuda bilmərik... 
Çətin günlərdə, təzyiq və müsibət şəraitində necə bir se¬ 
çim edəcəyimiz mühümdür... Hz. Yusufun seçimini xa¬ 
tırlayırıq... Şəhvət fırtınalarının əsdiyi mühitdə iffət və ixlas 
köynəyindən sıyrılmır, dirənir.. Yusufun tərcihi zindan oldu, 
zina deyil... Əgər zinanı seçsəydi, iki dünyası da zindan 
olacaqdı ...” 36 

Zindan Hz. Yusufun ələyhissəlam imtahanlarla dolu 
həyatında yeni bir dövrün başlanğıcı olmuşdu. Yusuf öncə 
quyuya atılmış, sonra o quyudan bir karvan vasitəsilə xilas 
olmuş, sonra kölə olaraq satılmış, sonra onu alan Misir əzizi 
tərəfindən böyüdülmüş, daha sonra isə zindana atılmışdı. 
Sonralar Hz. Yusuf Allahın lütfüylə zindandan saraya 
uzanan bir yolda müxtəlif imtahanlarla qarşılaşmışdır. 


36 Ramazan Kayan, “Vahyin Gölgesinde Kimlik İnşası” 
səh. 34 

^Д^Паһ -Təala Buruc surəsində belə buyurur: 

“And olsun bürclər sahibi olan göyə, 

And olsun vəd olunmuş günə (qiyamət gününə), 

And olsun şəhadət verənə və (haqqında) şəhadət 
verilənə (Peyğəmbərlərə və onların ümmətlərinə, ya¬ 
xud cümə və Ərəfə günlərinə) ki, 

(Nəcranda isaya iman gətirmiş kimsələri yandı¬ 
rıb külə döndərən) Xəndək sahibləri (lənətə düçar 
olub) qətl edildilər. 

O xəndəklər ki, çırpı ilə alovlandırılmışdı. 

O zaman onlar xəndəklərin kənarında oturub, 

(Öz əsgərlərinin) möminlərin başlarına gətirdik¬ 
lərinə (müsibətlərinə) tamaşa edirdilər. 

Onlardan (möminlərdən) yalnız yenilməz qüvvət 
sahibi, (hər cür) şükrə (tərifə) layiq olan Allaha iman 
gətirdiklərinə görə intiqam alırdılar. 

O Allah ki, göylərin və yerin ixtiyarı Onun əlin- 

dədin Allah hər şeyə qadirdin 

Şübhəsiz ki, mömin kişi və qadınları (dinlə¬ 
rindən döndərmək üçün) bəlaya düçar edən, sonra 
da tövbə etməyən kimsələri cəhənnəm əzabı və 
yandırıb-yaxan atəş əzabı gözləyir. 

İman gətirib yaxşı əməllər edən kimsələri isə 
(ağacları) altından çaylar axan cənnətlər gözləyir. 
Bu böyük qurtuluşdur (uğurdur ).” 37 

Bu surə Məkkədə Peyğəmbərimiz Hz. Muhəmmədə 
səllallahu aleyhi uə səlləm və onun ətrafındakı bir ovuc səha¬ 
bələrinə qarşı müşriklərin düşmənliklərinin şiddətlə artdığı 
bir zamanda nazil olmuşdu. Ümumiyyətlə Rəsulullahın 
səllallahu aleyhi uə səlləm 13 illik Məkkə dövründə nazil 
olan surələrə baxdıqda daha çox iman və etiqad əsaslarıyla 
yanaşı, keçmiş Peyğəmbərlərin və möminlərin qissələriylə 
qarşılaşırıq. Bu qissələrlə Rəbbimiz o dövrdə müşriklər tə¬ 
rəfindən müxtəlif işgəncələrə məruz qalan səhabələri təsəlli 
etmişdir. Bu surə də bunun örnəklərindən biridir. 

Surənin başında “Əshabı-Uxdud”dan bəhs edilir. 
“Əshabı-Uxdud” xəndək sahibləri deməkdir. Peyğəmbə¬ 
rimizdən öncəki zamanlarda yaşamış, Allaha iman etmiş 
möminləri sadəcə imanlarından ötrü içərisində od-alov 
olan xəndəklərə ataraq cəzalandıran, onlardan intiqam 
alan kafir bir topluluqdur “əshabı-uxdud”. Bu hadisələrin 
nə zaman baş verdiyi və orada olanların kimlər olduğu xü¬ 
susunda təfsirlərdə müxtəlif rəvayətlər zikr edilmişdir. Bu 
rəvayətlərə görə hadisə Yəmən, Nəcran, İraq, Həbəş, Mə- 
cusi və ya Yəhudi kralları tərəfindən meydana gətirilmiş- 
dir. Quranda bu hadisə yer və zaman bildirilmədən zikr 
37 Buruc, 1-11 

edilmişdir. Allaha inanmayan kafir bir bölgənin ilahlıq id¬ 
dia edən kralı Allaha inananları dinlərindən döndərmək, 
təkrar öz batil inanclarına qaytarmaq üçün möminlərə 
əziyyət edər, xəndəklər qazdırar və bu xəndəklərin içəri¬ 
sində böyük ocaq qaladardı. Allaha imandan başqa bir gü¬ 
nahı olmayan möminlər xəndəyin yanına gətirilər, Allaha 
imanda təkid edənlər ocağa atılar, küfrə dönənlər atəşdən 
xilas olardılar. Möminləri oda atan bu zalımlar xəndəyin ət¬ 
rafında oturaraq bu səhnəni izləyirdilər. Lakin Allah həmin 
kafirləri eyni atəşlə və ya başqa bir yolla məhv etmişdir. 
Bəzi rəvayətlərdə bildirildiyinə görə minlərlə mömin bu 
atəşə atılarkən, Allah-Təala onların ruhunu oda düşmədən 
almaq surətiylə onları alovun əzabından qurtarmışdır. 

“Surədə müsəlmanlara imanları səbəbilə zülm edən 
zalım kafirlər, onlara etdikləri zülm və işgəncənin pis nəti¬ 
cəsi, pis aqibətlərilə xəbərdar edilərkən, müsəlmanlara da 
belə müjdə verilir: “Ey müsəlmanlar, ey yer üzündə tək 
xətaları iman etmək olan, bundan başqa günahları olma¬ 
yan müsəlmanlar! Ey yer üzündə imanları qəbahət sayıl¬ 
mış, kafirlərin gözündə potensial cinayətkar sayılan mü¬ 
səlmanlar! Diqqət edin, tarixdə sizin kimilərə zülm edən 
kafirlərə, zalımlara Allah nə etdi?! Onları yerin dibinə ba¬ 
tıraraq, dostlarını qalib etdi Rəbbiniz. Əgər siz də dünənki 
müsəlmanlar kimi imanınız səbəbilə məruz qaldığınız bəla 
və işgəncələrə səbr edib yolunuzdan dönməz, Allaha qullu¬ 
ğunuzdan əl çəkməzsəniz, bilin ki, nəticədə Allah həm düş¬ 
mənlərinizdən intiqamınızı alacaq, həm də sizi cənnətinə 
qoyacaq, deyilir .” 38 

Bu qissədən çıxan nəticə budur: Kafirlər möminlərin 
varlığına dözü m göstərə bilmirlər. Lut qissəsindən çıxan nə- 
38 Ali Küçük təfsiri, Buruc surəsinin təfsiri 

ticədə olduğu kimi: “Kirlənmişlər təmizlərin varlığını həzm 
edə bilmir”. Bu qissədə çatdırılan hadisələrin hansı zaman¬ 
da və hansı məkanda olması o qədər də mühüm deyil. 
Çünki iman əhlinə qarşı buna bənzər münasibət tarixin 
demək olar ki, hər dövründə yaşanmışdır. Ayədə qeyd 
edildiyi kimi möminlərin öldürülmə səbəbi yalnız Allaha 
iman etmələri idi. İlahlıq iddiasında olan, əslində isə nəfsini 
özünə ilah edən kral və onun ətrafı inananların Rəbbimiz 
Allahdır deməsini həzm edə bilmirdilər. Elə buna görə də 
onları iman yolundan, təmizlənmə yolundan döndərmək 
üçün əllərindən gələn bütün vasitələrdən istifadə edirdilər. 
Oda atmaqla qorxutma və imanında səbat göstərənlərin 
ocağa atılması bu vasitələrdən biri idi. Qeyd etdiyimiz kimi 
iman əhlinə qarşı bu davranış hər zaman olmuşdur və bu 
gün də müxtəlif vasitələrlə davam edir. Sadəcə zamanlar, 
məkanlar və iman yolundan döndərmək üçün istifadə edi¬ 
lən vasitələr dəyişir, lakin mahiyyət və məqsəd dəyişmir. 
Necə ki, o dövrün dinsizləri möminləri özləri kimi imansız 
etmək üçün od-alov dolu xəndəklər qazırdılar, bu gün də 
möminləri dinsizləşdirmək üçün fərqli “xəndəklər” qazırlar. 
İlk öncə insanların etiqadlarıyla oynayırlar, Allah və axirət 
inanclarını yıxmaq üçün əllərindən gələn vasitələrdən isti¬ 
fadə edirlər. Çünki əsas budur: Allah və axirət inancı. Bir 
şəxsin hər zaman onu görən və hesab soracaq olan Allaha 
inancı yoxdursa, yaşadığı həyatın hesabını verəcəyinə dair 
axirət inancı yoxdursa, artıq həmin insandan nə pislik de¬ 
səniz gözləmək mümkündür. Çünki bir insanın pisliklər et¬ 
məsinin qarşısındakı əsas “əngəl” budur. Bu səbəbdən də 
ilk hücümü etiqada edirlər. Sonra insanı gündə ən az 5 
dəfə günün müxtəlif zaman dilimlərində Allahı və axirəti 
xatırladan və beləcə pisliklərdən uzaqlaşmasına vəsilə olan 
namazdan uzaqlaşdırmağa çalışırlar. Zənginlərin fəqirlərin 

halını anladığı və beləcə cəmiyyətdə yardımlaşma duyğu¬ 
sunun artmasına səbəb olan orucdan uzaqlaşdırmaq üçün 
“xəndəklər” qazırlar. Özləri, bir nəfərin qazancından niyə 
başqalarına yardım etməsi gərəkdiyini anlamadıqları üçün 
zəkatdan digərlərini uzaqlaşdırmağa çalışırlar. “Həyat me¬ 
şə qanunlarıyla idarə edilməlidir, güclü zəifi yeməlidir! ” şü¬ 
urunda olan insanlardan bundan artığını gözləmək yersiz 
olar. Özləri istədikləri zaman istədikləri qadını əldə etmə 
sərbəstliyi üçün gənclərin kütləvi şəkildə zina bataqlığına 
düşməsinə çalışırlar. Bunu gənclərə müxtəlif vasitələrlə 
gözəl göstərmək üçün “xəndəklər” qazırlar. Üstün insani 
keyfiyyətləri dəyər ölçüsü olmaqdan çıxarıb, “mal, mülk, 
vəzifə və şəxsi mənfəətlərin” insanlar arasında üstünlük 
etalonu olması üçün “xəndəklər” qazırlar. Və insanların kü- 
ləvi şəkildə “zina”, “sərhədsiz əyləncə”, “moda”, “zövq”, 
“açıq-saçıqlıq”, “mal-mülk”, “vəzifə”, “mənfəət” kimi qaz¬ 
dıqları çuxurlara düşməsini kənardan seyr edirlər. 

O zamanki müsəlmanlar necə oda atılma bahasına ol¬ 
sa belə imanlarından dönmədilər, bu zamanın müsəlman¬ 
ları olaraq biz də, bu gün dinimizi zədələmək üçün qazılmış 
“müasir xəndəklərə” baxmayaraq imanımızda sabitlik gös¬ 
tərməliyik. Bizi əbədi fəlakətlərə düçar etmək üçün çalışan 
şeytan və onun dostlarının oyunlarına alət olmamaq üçün 
səbr etməliyik. 

Ey bu zamanın mömini! Bu gün səni imanından dön¬ 
dərmək üçün “qazılmış xəndəklər” səbəbilə zəif olma, tə¬ 
rəddüdə düşmə, tək olduğunu düşünərək haqq yolunda 
olmaqdan uzaq durma! Çünki haqqın ölçüsü insanların 
əksəriyyətinin bir şeyi müdafiə etməsi deyil. Tək qalsan 
belə haqq sənsən! Buruc surəsində bəhs edilən bu hadisəni 
açıqlayarkən Rasulullahın səllallahu aleyhi və səlləm dediyi 

kimi: 


“...Kral küçələrin başında böyük xəndəklər qazılması¬ 
nı əmr etdi. Xəndəklərdə tonqallar yandırıldı. 

Kral: 

-Bu yeni dindən dönməyən (Allaha imandan dönmə¬ 
yən) hər kəsi zorla tonqala atın, - dedi. 

Əmrini yerinə yetirdilər. Nəhayət qucağındakı uşağı 
ilə birlikdə bir qadın gəldi. Bir ara (qadın uşağa acıdığı 
üçün) tonqala atılmaqda tərəddüd etmək istədi, səndələdi. 
Uşaq: 


-“Anacan, səbr et, çünki sən haqq yoldasan” - dedi. 
(Beləliklə ananı cəsarətləndirdi və qadın tonqala atılmaq 
bahasına olsa belə imanından dönmədi.) 39 


39 Müslim, Zöhd, 73 

B iz onların xəbərini sənə doğru söyləyirik. 
Onlar Rəbbinə iman gətirmiş bir neçə gənc 
idi. Biz də onların hidayətini (imanını, səbatını və 
bəsirətini) artırmışdıq . 40 

Quranda təmiz olma və təmiz qalma mücadiləsinin 
önə çıxdığı tablolardan biri Kəhf surəsində Əshabı-Kəhf 
qissəsinin çatdırıldığı hadisədir. Əshabı-Kəhf mağara dost¬ 
ları və ya mağarada yatanlar olaraq bilinən bir qrup mö¬ 
min gənc haqqında istifadə edilən bir ifadədir. Bu hadisə 
Allah inancına arxa çevirib bütpərəstlik bataqlığına yuv¬ 
arlanan qövmlərini tərk edərək şəhərdən ayrılan və bir 
mağaraya sığınan, hallarıyla insanlara axirət inancı və 
ölümdən sonra dirilmə mövzusunda ibrət olan gənc mö¬ 
minlərin hekayəsidir. Bu gənclər içində yaşadıqları cəmiy¬ 
yətin inancını rədd edib, tək Allaha iman etdiklərini və 
Allahın əmr və qadağalarına uyğun yaşamaq istədiklərini 
dedikdə, Roma imperatoru tərəfindən təqib edilmiş və cə¬ 
zalandırılmaq istənmişdilər. İmperator bu gənclərin iman¬ 
larından əl çəkmələrini istəmiş, əks təqdirdə onları ölümlə 
təhdid etmişdir. Bu gənclər sayca çox az olmalarına bax- 

40 Kəhf, 13 

mayaraq, bütün cəmiyyətin onlara qarşı çıxmasına məhəl 
qoymayaraq öz inanclarının doğru, insanın öz əliylə dü¬ 
zəltdiyi cansız bir bütə sitayişin isə yanlış və batil bir inanc 
olduğunu söyləyərək dinlərindən dönməyəcəklərini dilə 
gətirib yaşadıqları şəhəri gizlicə tərk etdilər. Mömin gənclər 
şəhər kənarında onlarla gələn bir itlə birlikdə, yaxınlıqdakı 
bir dağın ətəyindəki mağaraya sığındılar. Quranın ifadə- 
siylə: “ Onlar mağaralarında doqquz artığıyla üç yüz il qal¬ 
dılar.” Burada üç yüz doqquz il yuxuya dalan gənclər, hər 
şeyə gücü yetən Allahın lütfü və möcüzəsilə bu müddət 
ərzində vücudları çürüməsin deyə sağa sola çevrilib yaşa¬ 
dılmışdılar. Oyandıqlarında özlərini sanki bir gün yatmış 
kimi hiss etdilər. Onların şəhərdən çıxıb getmələrindən 
sonra bu hadisə unudulmuş və aradan keçən zamanda 
müxtəlif hadisələr baş vermişdi. Onlardan biri yemək al¬ 
maq üçün şəhərə getdikdə hər şeyin çox dəyişdiyini gö¬ 
rüb təəccüb edir. Bu gəncin qərib hərəkətlərini görənlər 
onu dövrün kralının yanında aparırlar. Gənc başından ke¬ 
çənləri danışır. Artıq həmin dövrdə bütpərəstlik ortadan 
qalxmış, insanlar müəyyən dəyişiklər etsələr də Hz. İsanın 
ələyhissəlam gətirdiklərinə inanırdılar və öldükdən sonra 
dirilməyə inanan bir cəmiyyətdə yaşayırdılar. Bu gənc ba¬ 
şından keçənləri insanlara danışdıqda kralla birlikdə hər 
kəs mağaranın yanına gəlir. Ora çatdıqlarında bu gənc ma¬ 
ğaradakı dostlarıyla birlikdə birdən-birə ortadan yox olur¬ 
lar. Bu hadisədən oradakı insanların axirətə imanı qüvvət 
qazanır. Bu hadisənin harada meydana gəldiyi və oradakı 
gənclərin sayı və adları ilə bağlı tarix və təfsir kitablarında 
müxtəlif məlumatlar vardır. Əsas olan bu hadisədən çıxa¬ 
rılacaq dərslərdir. 

Quranda bu qissə mömin qəlblərdəki imanın gerçək- 

liyinə bir örnək olaraq təqdim edilir. Mömin könüllərin 
necə imanla qəlb hüzuruna qovuşduqları, imanı nə şə¬ 
kildə dünyanın fani gözəlliklərinə tərcih etdikləri, insan¬ 
lar arasında bu imanın əmr etdiyi şəkildə yaşamaq çətin¬ 
ləşdikdə necə mağaraya sığındıqları, bununla yanaşı Uca 
Allahın bu mömin könülləri necə sevdiyi, onları təzyiq və 
içgəncələrdən necə qoruduğu, onları rəhmətilə necə əhatə 
etdiyi bu qissədə bildirilir. 

Surədə diqqəti cəlb edən bir nöqtə də vardır: 

“(Ya Rəsulum!) Yöxsa əshabi-kəhfin və Rəqimin 
(mağara və Rəqqim əhlinin) ayələrimizdən əcaib bir 
şey olduğunu güman edirsən? (Xeyr, bu Bizim qüd¬ 
rətimiz qarşısında adi bir işdir) . 41 

Əshabı-Kəhf qissəsinin əcaibliyinə rəğmən, Uca 
Allah təəccüb doğuran möcüzələrindən biri olmadığını bil¬ 
dirir. Çünki bu kainatın səhifələri arasında elə qəribə və 
təəccüb doğuran hadisələr vardır ki, bunların Əshabı-Kəhf 
hekayəsindən daha çox fövqəltəbii olduqlarını öyrənirik. 

Bu hekayədə bildirilən səhnələrin ilki budur: “ Onlar 
Rəbblərinə iman etmiş bir qrup gənc idi və biz onların hida¬ 
yətlərini artırdıq”. Onlar Allahı inkar edənlərin qarşısında 
dik dayanaraq demişdilər: 

“Onlar (rum qeysəri bütpərəst Diqyanusun 
hüzurunda) durub: “Rəbbimiz göylərin və yerin 
Rəbbidir. Biz Ondan başqa heç bir ilaha ibadət et¬ 
məyəcəyik. Əks təqdirdə, (Allahdan başqasına tapı¬ 
nacağıq, -söyləsək, küfr) danışmaqda həddi aşmış 
(ifrata varm ış) olarıq!” - dedikləri zaman onların 
41 Kəhf, 9 

ürəklərinə qüvvət (mətanət) vermişdik. 

Bizim bu camaat (qövmümüz) Allahdan başqa 
ilahlar qəbul etdi. Elə isə onlar öz ilahları barəsində 
(bütlərə ibadət etməyin düzgün olması haqqında) 
bir dəlil gətirməli deyildilərmi? Allaha qarşı yalan 
uydurub düzəldəndən daha zalım (özünə zülm edən) 
kim ola bilər ?!” 42 


Bir imana bağlanmanın, onu mənimsəmənin yolu 
budur. İnsanın əsaslandığı güclü bir dəlil olmalıdır: Əlində 
ruhlara, ağıllara təsir edəcək dəlillər olmalıdır. Əks təqdirdə 
irəli sürülən görüş iyrənc bir yalan olar. 

Beləcə Quranın imanlarının qüwətliliyini təriflədiyi 
bu gənclər öz imanlarını açığa vurduqdan sonra imansız 
bir cəmiyyətdə yaşaya bilməzdilər: 

“(Gənclərin başçısı, yaşca böyüyü Təmlixa yol¬ 
daşlarına belə demişdi:) “Onları və Allahdan başqa 
tapındıqları ilahları tərk edib getdiyiniz zaman mağa¬ 
raya çəkilin ki, Rəbbiniz sizə Öz mərhəmətindən əta 
etsin və işinizdə sizin üçün fayda hazırlasın (sizə ka¬ 
firlərdən nicat versin, düşmənlərdən qoruyub saxla- 
sm )”. 43 

İman budur. Əksəriyyət açıq-aşkar yanlış yolda ola 
bilər. Madam biz haqq yoldayıq, onlara tabe ola bilmərik. 
Onlarla bərabər onların istədiyi kimi yaşaya da bilmərik. Bu 
əsrin möminləri olaraq Əshabı-Kəhf qissəsindən alacağımız 
əsas dərs bu olmalıdır: “Mən Allaha yəqinliklə inanmış, 
özümü ona tə slim etmiş, həyatın sadəcə bu dünyadan iba- 

42 Kəhf, 14-15 

43 Kəhf, 16 

rət olmadığı və yaşadığım həyatın hesabını verəcəyimin 
şüuru içərisində olan və Allahın razılığını qazanmağı özünə 
əsas hədəf seçmiş bir mömin olaraq şərtlər, məkan və 
zaman nə olursa olsun, haqdan ayrıla bilmərəm. Madam 
mən “Rəbbim göylərin və yerin Rəbbidir, mən ona təslim 
oldum” deyirəm, insanların qınağı və ya tək qalmaq mə¬ 
ni Rəbbimin yolundan döndərməməlidir. Ey Rəbbim! Ma¬ 
ğaraya sığınmaq bunların məni çağırdığı imansız bir ya¬ 
şamdan daha xeyirlidir.” 

“Bu gün dünyanın mövcud vəziyyəti Roma sarayının 
azğınlığını geridə qoyub. Sığınmağa mağaramız belə yox¬ 
dur. Belə vəziyyətdə mədrəsə guşələrini, vəqflərin bir kün¬ 
cünü və ya evlərimizin otağını Allah üçün sığındığımız, 
Əshabı-Kəhfin girdiyi mağara kimi bir mağaraya çevirmə¬ 
liyik. Həmin zaman görərik ki, üç yüz il yatan və Allahın 
qüdrət və əzəməti ilə fədakarlığın, xidmətin, eşqin nə oldu¬ 
ğunu qiyamətə qədər möminlərə öyrədən Əshabı-Kəhf 
nümunə olaraq qarşımızda durur. Gənclərin sarayı tərk 
edib mağaralara qaçmağa razı olduqları bir din və ümmət 
Allahın iznilə məğlub olmayacaq bir ümmətdir. Allah ona 
güvənən Əshabı-Kəhfi pərişan etməmişdir. Onlar saray¬ 
dakı işlərini itirdilər. Onların hər birinin Roma sarayında 
yüksək vəzifəsi vardı. Bu vəzifələrini qoyub mağaraya get¬ 
dilər. Saray və mağara. Bunlar bir-birinə necə də zidd kəl¬ 
mələrdir. İnsan sarayda yaşayarkən evə belə getsə, fərqi 
hiss edər. Onların getdikləri yer isə ev belə deyildi, mağara 
idi. Orada üç yüz doqquz il qaldılar. Bu məlumat çox dəqiq 
məlumatdır. Çünki Allah həmin mağarada onların üç yüz 
doqquz il qaldığını deyir. Təsəvvür edin üç yüz doqquz il 
Allahın rizasını gözlədilər. Saraydan mağaraya getsələr də, 
həmin mağaradan yüksəldikləri yer Ərş oldu. Bu möh- 

təşəm bir ucalıq idi...” 44 

Digər diqqət çəkmək istədiyimiz nöqtə Rəblərinə iman 
etmiş bu bir qrup gəncin imanlarına Allah tərəfindən necə 
dəyər verildiyidir. Onlar Allaha imanın axirət mükafatını, 
yəni cənnəti qazandılar. Həmçinin Allahın qiyamətə qədər 
dəyişilməyəcək kitabı olan Quranda onlar anıldılar. Bu isə 
onlara verilən dəyəri göstərir. Onlar gənc idilər, həyatlarının 
baharında idilər. Əgər Allaha iman və təslimiyyətləri olma¬ 
saydı, əgər ətraflarındakı digər insanlar kimi vəhydən uzaq 
olsaydılar, digərləri kimi sıradan bir həyat sahibi olsaydılar, 
əbədi axirət əzabıyla yanaşı dünyada da unudulub gedə¬ 
cəkdilər. Bəlkə rahatlıqları pozulmayacaqdı, bəlkə belə bir 
hicrət, ayrılıq, qorxu yaşamayacaqdılar. Lakin həyatları da 
ölümsüzləşməyəcəkdi. Yəni qiyamətə qədər möminlərin 
gözündə bu şəkildə qəhrəmanlaşmayacaq, rəhmətlə anıl¬ 
mayacaqdılar. Buradan da görürük ki, həyatlarını Allah 
üçün yaşayanları Allah necə ucaldır. 

“Vay olsun bir böcək kimi yeyib, içib, yaşayıb, ölüb 
də unudulub gedənlərə. Nə xoşbəxtdir həyatlarını o hə¬ 
yatı bəxş edən ugrunda fəda edərək həyatlarını Allaha 
adayaraq əbədi ölümsüzlüyü əldə edənlər. Nə xoşbəxtdir 
fani həyatı verib baqi (əbədi) həyatı alanlar. Nə xoşbəxtdir 
gəncliyi toxum kimi əkib qiyamətə qədər diri qalanlar.” 45 


44 Nureddin Yıldız “Mağaradan Ərşə” səh. 25, 27 

45 “Ali Küçük tefsiri” Kəhf surəsi təfsiri 

U ca Allahın yaratdığı ən üstün varlıq və məxluqatın 
çata biləcəyi ən yüksək zirvəyə çatmış insan Pey¬ 
ğəmbərimiz Hz. Muhamməddir səllallahu aleyhi və səlləm. 
O, Allahın ən sevdiyi bəndəsidir. O, aləmlərə rəhmətdir. Rə¬ 
sulullah səllallahu aleyhi və səlləm qiyamətə qədər gələcək 
bütün insanlar üçün hər cəhətdən örnək olacaq yeganə 
şəxsiyyətdir. Rəbbimiz bu həqiqəti bizə belə çatdırır: 

“ Həqiqətən, Allahın Rəsulu Allaha, qiyamət gü¬ 
nünə ümid bəsləyənlər (Allahdan, qiyamət günündən 
qorxanlar) və Allahı çox zikr edənlər üçün gözəl ör¬ 
nəkdir !” 46 

Bu ayədən də anladığımıza görə Rəsulullah salləllahu 
aleyhi və səlləm bizə hər cəhətdən ən gözəl örnəkdir. Tə¬ 
miz olma və təmiz qalma mücadiləsindən bəhs edərkən 
də, Rəsulullahın səllallahu aleyhi və səlləm həyatından ala¬ 
cağımız sayısız ibrətlər vardır. O, istər şəxsi həyatı ilə, is¬ 
tərsə də qaranlıqda olan cəmiyyəti islahıyla bizə örnəkdir. 

Baxaq Rəsulullahın səllallahu aleyhi və səlləm çıxdı¬ 
ğı və dəvətinə başladığı cəmiyyətə: Cahiliyyə dövrü bəşə- 

46 Kəhf, 21 

riyyət zülmət qaranlığa gömülmüşdü sanki. Azğınlıq zirvə¬ 
yə çıxmış, fitnə və fəsad hər tərəfi bürümüşdü. Haqq və 
hüquq daima güclüyə aid idi, güc kimin əlində isə haqlı 
o idi. Zalımların zülmü artır, məzlumların halı pisləşdikcə 
pisləşirdi. Doğru əqidə pozulmuş, insanlar öz əllərilə dü¬ 
zəltdikləri bütlərə ibadət edəcək qədər ağıl və məntiqdən 
uzaq qalmışdılar. Zina yayğınlaşmış, ailə məhfumu ortadan 
qalxmış, qadına bir əşya gözü ilə baxılırdı. İçkisiz həyat 
təsəvvür edilmirdi. Qız uşaqları diri-diri torpağa basdırılırdı. 
Sonradan müsəlman olanlardan birisi bir gün cahiliyyə 
qaranlığındakı halını Rəsulullaha səllallahu aleyhi və səlləm 
belə danışmışdı: 

“Ya Rəsulallah! Biz cahiliyyə əhli idik. Bütlərə tapınar, 
qız uşaqlarımızı diri-diri torpağa basdırardıq. Mənim kiçik 
bir qızım vardı və məni çox sevərdi. Elə ki, mən çağırdığım 
zaman sevincindən qaça-qaça yanıma gələrdi. Bir gün də 
yenə onu çağırdım, qaçaraq yanıma gəldi və məni təqib et¬ 
məyə başladı. Onu öncədən qazdığım quyuya atdım. Qu¬ 
laqlarıma gələn son sözü “atacan” deyə qışqırıqları oldu. 
Bunları eşitdikdə Rəsulullah səllallahu aleyhi uə səlləm ağ¬ 
ladı. Bunu görən orada olan səhabələr “niyə bunu danışıb 
Rəsulullahı kədərləndirdin” dedilər. Rəsulullah isə bir daha 
danışmasını istədi və bir daha ağladı.” 47 

O dövrün cahiliyyəsinin halını təsəvvür etmək üçün 
bu hadisə çox ibrətlidir. Görüldüyü kimi bəşəriyyət atəş çu¬ 
xurunun kənarına gəlmişdi. Belə bir şəraitdə Hz. Muham- 
məd səllallahu aleyhi uə səlləm gəldi. Risalətdən öncə də, 
sonra da təmiz oldu, təmiz qaldı, təmiz yaşadı, təmiz öldü, 
təmiz olmağın yollarını öyrətdi, təmiz olma və təmiz qalma 
mücadiləsi ve rən insanlar yetişdirdi. Allahın salamı, rəhmət 
47 Darimi, Sünən: Müqəddimə 


92 



Təmiz olma və təmiz qalma mücadiləsi 

və bərəkəti onun, ailəsinin, səhabələrinin və qiyamətə qə¬ 
dər ona tabe olanların üzərinə olsun. 

Peyğəmbərimiz səllallahu aleyhi və səlləm hər cəhət¬ 
dən tənəzzül yaşayan bir cəmiyyətdə onu sevənlərin də, 
sevməyənlərin də təsdiqi ilə böyük bir əxlaq ortaya qoydu. 
Bu həqiqət Quranda bu şəkildə öz əksini tapır: 

“Şübhəsiz ki, sən böyük bir əxlaq üzərində¬ 
sən !” 48 


İslam əxlaqı sadəcə doğruluq, güvənirlik, ədalət, mər¬ 
həmət və yaxşılıq kimi fərdi üstün keyfiyyətlərdən iba¬ 
rət deyildir. İslam əxlaqı qüsursuz və insanın hər cür eh¬ 
tiyacına cavab verən mükəmməl bir həyat sistemidir. Bu 
sistemdə insanın həm mənəvi, həm də fiziki cəhətdən mü- 
kəmməlləşməsi üçün əxlaqi dəyərlər vardır. Məhz bu islam 
əxlaqı bütün qüsursuzluğu ilə, bütün gözəlliyi və bütün 
doğruluğu ilə Hz. Muhammədin səllallahu aleyhi və səlləm 
şəxsiyyətində cəm olmuşdur. 

Rəsulullah səllallahu aleyhi və səlləm mükəmməl bir 
ilahi tərbiyədən keçdiyi üçün özü təmiz olmaqla yanaşı, 
insanları təmizləmə yolunda hər cür çətinliklərə səbr etdi. 
Bəzən dəvət üçün getdiyi yollara tikanlar qoyuldu, bəzən 
daşa basıldı, olmazın əzab-əziyyətlərlə qarşılaşdı. Ancaq 
əsla səbr və şükürdən ayrılmadı. Bəzən bütbərəst qövmü 
tərəfindən ən ağır həqarətlərə məruz qalsa da, yolundan 
dönmədi. Bəzən bir insanın başına gələ biləcək ən ağır 
imtahanlarla üzləşsə də, lakin təvəkkül və təslimiyyətini 
bir anlıq itirmədi. Müzəffər bir komandir kimi Məkkəni 
fəth etməsi halı daxil olmaqla heç vaxt təkəbbürə qapıl- 

48 Qələm, 4 

madı, hər zaman təvazökar davrandı. Ordu gedərkən ye¬ 
ni doğulmuş köpək balaları əzilməsin deyə 10 minlik qo¬ 
şunun istiqamətini dəyişmişdir. İnsanların öz uşaqlarına 
mərhəmət göstərmədiyi bir cəmiyyətdə heyvanlara belə 
mərhəmət etməyi öyrətmişdir. 

Uca Allah həyatımızın hər sahəsində Onu bizə ör¬ 
nək göstərmişdir. Səhabələr bu ayəni tam anladıqları və 
yaşadıqları üçün cahiliyyənin o zülmət qaranlığından iman 
nuruyla bir dönüş etməyi bacardılar. Səhabələrin içərisin¬ 
dəki o üstün təbəqənin Allaha gedən yolda qısa zamanda 
bu qədər məsafələr qət etməsinin sirri budur. Çünki Rə¬ 
sulullahı səllallahu aleyhi uə səlləm həyatlarının örnəyi və 
öndəri olaraq gördülər. Ən gözəl örnək olan Rəsulullahı 
həyatlarının hər sahəsinə hakim etdikləri üçün özləri də 
gözəl örnəklər qoyaraq bu dünyadan köçdülər. 

Rəsulullah səllallahu aleyhi və səlləm o cahiliyyə top¬ 
lumunu Allahın ayələrilə dəyişdirdi. O qaranlıq cəmiyyət¬ 
dən bəşəriyyətə yön verəcək insanlar yetişdirdi. Səhabələr 
Quran ayələrini eşitdikcə və Quranın canlı forması olan 
Rəsulullahı örnək alaraq yaşadıqca həm maddi, həm mə¬ 
nəvi bütlərini qırdılar. Qəlblərindən dünyəvi mənfəətləri, 
nəfsani ehtirasları atmağa müvəffəq oldular. Onlar Rəsulul¬ 
lahı səllallahu aleyhi və səlləm örnək aldıqları üçün mu- 
vahhid, müttəqi, zahid, abid, mərhəmətdə zirvə bir insan 
halına gəldilər. Bəşəriyyətə, hətta bütün məxluqata qarşı 
mərhəmət abidəsi bir insan oldular. İslamdan öncəki qatı 
qəlbli Ömər, islamdan sonra xəlifəlik vaxtında “ Fərat çayı¬ 
nın üzərindəki körpüdən keçərkən bir quzunun ayağı büd¬ 
rəsə, bu səbəblə Allahın məni hesaba çəkməsindən qorxu¬ 
ram ” - deyəcək qədər mərhəmətli oldu. 

Səhabələr Rəsulullahı səllallahu aleyhi və səlləm ör¬ 
nək aldıqları üçün onun ən mühüm vəzifəsi olan təbliğ 
vəzifəsini layiqli şəkildə yerinə yetirmək üçün həyatlarını 
ortaya qoydular. Səhabələr öz aralarında tez-tez belə de- 
yərlərmiş: ” Qiyamət günündə bir nəfərin yaxasına heç 
tanımadığı biri gəlib yapışar. Həmin adam təəccüblə: Mən¬ 
dən nə istəyirsən? Mən səni heç tanımıram ki, deyər. Ya¬ 
xasına yapışan adam isə: “Dünyada ikən məni xəta və 
çirkin əməllər edərkən gördüyün halda nə üçün məni o 
pisliklərdən uzaqlaşdır mırdıri’ - deyərək ondan şikayətçi 
olar.' 49 

Onlar Rəsulullahı səllallahu aleyhi və səlləm örnək 
aldıqları üçün iman yolunda qarşılaşdıqları sıxıntılar onla¬ 
rı islamdan soyutmadı, əksinə daha da imanlarını qüvvət¬ 
ləndirdi. Hz. Ömər radiyallahu anh bir gün Habbab bin 
Ərətə radiyallahu anh “Allah yolunda çəkdiyin işgəncələri 
bizə danış” - deyir. Habbab bin Ərət paltarını qaldıraraq: 
“Ey möminlərin əmiri, kürəyimə bax” - deyə kürəyini gös¬ 
tərir. Hz. Ömər: “Ömrümdə belə xarab edilmiş bir insan 
kürəyi görməmişdim” - deyir. Habbab da deyər ki: “Kafirlər 
ocaq qalayar və məni paltarsız olaraq üzərinə yatırardılar. 
Od kürəyimdən əriyən yağlarla sönərdi.” 50 

Səhabələr ən gözəl örnəyə tabe olduqları üçün ucal¬ 
dılar. Abdullah ibn Məsud radiyallahu anh Bədir döyüşündə 
Əbu Cəhli öldürərkən can vermək üzərə olan müşrik: “Çox 
yüksək bir təpəyə çıxdın, ey bəsit qoyun çobanı” - deyərək 
ona həqarət etmişdi. 51 Yəni İbn Məsud islamdan öncə 
toplumun ən aşağı peşəsi sayılan, bəsit bir iş kimi görünən 

49 Münziri: ət-Tərğib vət-Tərhib 

50 İbnul ƏsinUsdul Ğabə 

51 İbn Hişam: Sirə 

çobanlıqla məşğul olardı. Lakin iman edib Rəsulullahın 
səllallahu aleyhi və səlləm təlim və tərbiyəsindən keçdikdən 
və onun elmini özünə çəkdikdən sonra, özü elə bir elm 
məktəbi qoyub getdi ki, fiqh elminin ən böyüklərindən olan 
imam Əbu Hənifə rahmətuUahi aleyh onun məktəbindən 
çıxdı. Bu gün müsəlmanların yaşadıqları torpaqlarda 
milyonlarla insan Əbu Hənifənin sistemləşdirdiyi Abdullah 
ibn Məsudun radiyallahu anh fiqhiylə əməl edirlər. 

Şübhəsiz ki, örnəkləri çoxaltmaq olar, lakin məramı¬ 
mızın anlaşılması üçün bu qədəri kifayətdir. Biz də bu əsrin 
möminləri olaraq hədəfi Allahın razılığını qazanmaq olan 
insanlar kimi yaşamaq və yaşatmaq istəyiriksə, səhabələrin 
etdiyi kimi “usveyi-hasənə”(ən gözəl örnək) olan Rəsulullahı 
səllallahu aleyhi və səlləm örnək almalıyıq. Günümüzdə də 
bir cahiliyyə dönəmi yaşayan bəşəriyyət Rəsulullaha, onun 
gətirdiklərinə möhtacdır. 

B əşər tarixi inandığı dəyərlər uğrunda fədakarlıqlar 
edən örnəklərlə doludur. Bu örnəklərdən biri də 
Rəsulullahın səllallahu aleyhi və səlləm səhabələrindən 
olan Salman Farisidir radiyallahu anh. Salman Farisi islam 
nemətilə necə şərəfləndiyini İbn Abbasa radiyallahu anh 
belə danışmışdır: 

“Mən İsfahanda yaşayan bir kimsə idim. Atam kəndi¬ 
mizin ən tanınmışlarından idi və məni də çox sevərdi. Bu 
sevgisi səbəbilə məni yanından heç ayırmazdı. Mən o za¬ 
manlar atamın dini olan məcusiliyə özümü elə bağlamış¬ 
dım ki, atəşgaha baxma və atəşin sönməsinə izin vermə¬ 
mə vəzifəsini yerinə yetirirdim. Atamın böyük bir əkin 
sahəsi vardı. Bir gün işləri səbəbilə öz yerinə sahəyə məni 
göndərdi. Gedərkən bir xristian kilsəsinə rastladım. İçəri 
girdim, gördüm ki, ibadət edirlər və öz-özümə dedim ki, 
“vallahi, bu bizim dinimizdən daha xeyirlidir”. Onlara bu 
dinin əsli haradadır deyə soruşdum, “Şamdadır” - dedilər. 
Axşam evə qayıtdım və olanları atama danışdım. Atam isə 
mənə “övladım, o dində xeyir yoxdur, sənin və atalarının 
dini daha xeyirlidir” - dedi. Atam qaçacağımdan qorxub, 
məni evdə həbs etdi. Mən kilsədəkilərə Şamdan ticarət 

karvanı gəlsə, xəbər edin deyə adam göndərdim. Şamdan 
karvan gəlincə xəbər etdiər. Evdən qaçdım. Onlarla birlik¬ 
də Şama getdim. Oraya çatınca “din adamlarının elm 
yönündən ən üstünü kimdir” - deyə soruşdum. Kilsədəki 
rahibdir dedilər. Yanına getdim və ona “Mən bu dinə gir¬ 
mək, səndən öyrənmək istəyirəm” - dedim. Şam rahibi pis 
adam idi. İnsanlardan sədəqə yığar, yoxsullara heç nə ver¬ 
məzdi. Hətta belə yeddi küp qızıl yığmışdı. Nəhayət rahib 
öldü. Mən olanları camaata danışdım, onun cəsədini asıb 
daşladılar. Onun yerinə kilsəyə yeni rahib gəldi. Beş vaxt 
namaz qılmayanlar içərisində ondan daha yaxşı bir adam 
görmədim. Bu adam ölüncə məni Mosuldakı bir rahibin 
yanına göndərdi. O da ölüncə tövsiyəsinə görə Nusay- 
bin və Ammuriyadakı rahibin yanına getdim. O da ölün¬ 
cə mənə belə vəsiyyət etdi: “Övladım, yer üzündə saleh 
olaraq bildiyim bir kimsə qalmadı. Fəqət axır zaman Pey¬ 
ğəmbərinin gəlməsi çox yaxınlaşmışdır. O, İbrahimin dini 
üzərə göndəriləcək, Ərəb torpaqlarında zühur edəcək, 
xurma bağları olan yerə hicrət edəcək. Həmin Peyğəm¬ 
bər hədiyyə qəbul edər, sədəqə qəbul etməz. Onun iki 
kürək sümüyü arasında nübüwət möhürü vardır” - dedi. 
Kəlb qəbiləsindən bəzi tacirlərlə qarşılaşdım, “məni ərəb 
diyarına aparın, əvəzində inəklərimi sizə verim” - dedim, 
qəbul etdilər. Vadil-Quraya çatdıqda mənə zülm etdilər 
və kölə kimi satışa çıxardılar. Bir yəhudiyə kölə olaraq 
satdılar. Sonra yəhudi ağamın əmisi oğlu məni Mədinə¬ 
yə apardı. Oranı görən kimi axır zaman Nəbisinin hicrət 
şəhəri olduğunu anladım. O sırada yəhudilərin öz araların¬ 
da danışıqlarını eşitdim, Peyğəmbərin gəlişindən danı¬ 
şırdılar. Bunu eşidən kimi məni titrəmə tutdu. Axşam 
olunca Peyğəmbərin yanına getdim. Yanımda bir az ye¬ 
yəcəklər vardı. Bunları ona verərkən “bunlar sədəqədir” 

- dedim. Aldı səhabələrinə verdi, özü yemədi. Öz-özümə: 
“bu bir” - dedim. Sonra başqa zaman yanına getdim, yenə 
bir şeylər verib: “bu hədiyyədir” - dedim. Aldı özü də yedi, 
yanındakılara da verdi. “Bu iki” - dedim. Sonra bir gün 
Peyğəmbər bir bağda səhabələriylə birlikdə ikən yanına 
getdim. Nübüwət möhürünü görə bilmək üçün arxaya 
keçdim. Bu zaman Peyğəmbər paltarını aşağı çəkdi və kü¬ 
rəyində nübüwət möhürü göründü. Dərhal Peyğəmbəri 
qucaqladım və ağladım.” 

Daha sonra Salman İbn Abbasa belə dedi: 

“Ey İbn Abbas! Sənə danışdığım kimi başımdan ke¬ 
çənləri Rəsulullaha da danışdım. O da əshaba da danışma¬ 
ğımı istədi. Köləlik məni məşğul etdiyindən Bədir və Uhud 
savaşlarında Rəsulullahla bir yerdə ola bilmədim .” 52 

Salman ömrü boyunca axtardığı şəxsə, Allah Rəsulu¬ 
na qovuşmuşdu. Artıq onun yeganə arzusu, daima Pey¬ 
ğəmbərimizin yanında olmaq idi. Allah Rəsulu səllallahu 
aleyhi və səlləm Salmana “köləlikdən azad olmaq üçün 
ağan ilə anlaşma etsən olmazmı?” - deyə soruşdu. Bunun 
üzərinə Salman çuxurlarını da qazmaq şərtilə üç yüz xurma 
ağacı əkmək və müəyyən bir miqdar qızıl vermək şərti ilə 
ağası ilə razılaşdı. Rəsulullah səllallahu aleyhi və səlləm 
əshabına: “Qardaşınıza yardım edin” - buyurdu. Səhabələr 
yardımlaşaraq xurma fidanlarını topladılar. Allah Rəsulu 
özü əkdi. Qızıl da toplandı, Salman köləlikdən xilas oldu, 
Xəndək savaşında azad olaraq iştirak etdi və bundan sonra 
heç bir zaman Rəsulullahın yanından ayrılmadı . 53 

52 Əhməd, Müsnəd, İbn Hişam, Sirə, İbn Sad, 

Tabaqat 

53 Əhməd, Müsnəd, İbnul Əsir, Usdul Gabə 

Salman radiyallahu anh elə gözəl bir fədakarlıq nümu¬ 
nəsi ortaya qoymuşdu ki, mühacirlər “ Salman bizdəndir ”, 
ənsar “Salman bizdəndir ” - deyərək mübahisə edərkən, 
Allah Rəsulu səllallahu aleyhi uə səlləm: “Salman bizdəndir; 
Əhli-Beytdəndir” - buyuraraq sanki onu mükafatlandırırdı. 54 

Salmanın qissəsindən çıxaracağımız ilk dərs budur: 
Əgər bir kimsə haqqıyla Allahdan qorxarsa, Allaha səmimi 
bir şəkildə yönələrsə, Allah ona furqanı, yəni haqqı batildən 
ayırd edəcək anlayışı verər. Uca Allah Ənfal surəsinin 29 
-cu ayəsində belə buyurur: 

“Ey iman gətirənlər! Əgər Allahdan qorxsanız, 
O sizə haqla-nahaqı ayırd edən (bir nur) verər (dün¬ 
yada və axirətdə çıxış yolu göstərər), günahlarınızın 
üstünü örtüb sizi bağışlayar. Allah böyük lütf (mər¬ 
həmət) sahibidir !” 55 

Salmanın qissəsindən çıxaracağımız ikinci dərs, Allah 
üçün fədakarlıq dərsidir. Salmanın radiyallahu anh Allah 
yolunda fədakarlığının ən gözəl nümunələrindən biri də 
ruhi azadlıq üçün cismi köləliyə belə razı olması idi. 


54 İbn Hişam, Sirə 

55 Ənfal, 29 

Təmiz olma və təmiz qalma mücadiləsi 


İ nsanlıq tarixində haqqın bərqərar olması üçün batilə 
qarşı mücadilə örnəklərinin ən önəmlilərindən birisi 
də Allah Rəsulunun səllallahu aleyi və səlləm sevimli nəvəsi 
Hz. Hüseyinin radiyallahu anh mücadiləsidir. 

Hicri ayların ilki olan Məhərrəm ayı haram aylardandır. 
Məhərrəmin 10-cu günü, yəni Aşura günü bir çox mühüm 
hadisələrin baş verdiyi gündür. Həmin gün eyni zamanda 
Allah Rəsulunun səllallahu aleyi və səlləm sevimli nəvəsi 
İmam Hüseynin radiyallahu anh şəhid edildiyi gün kimi də 
tarixə keçmişdir. Allah Rəsulunun Əhli-Beytini sevmək bizə 
Allahın əmridir və mömin olmağımızın gərəyidir. Hüseyn 
radiyallahu anh Rəsulullahın sallallahu aleyhi və səlləm 
qızı Fatimə anamız ilə Allahın aslanı Əli ibn Əbi Talibin 
radiyallahu anhum oğludur. Cənnət gənclərinin Seyyididir. 

Əhli-Beytin və Hüseynin fəziləti ilə bağlı hədislər çox¬ 
dur. Lakin Kərbəlanı anlamaq üçün sadəcə bir hədis qeyd 
etməklə kifayətlənəcəyik. Rəsulullahın sallallahu aleyhi və 
səlləm belə buyurduğu rəvayət edilir: 

“Həsən ilə Hüseyn mənim övladlarımdır, onları sevən 

məni sevər, onları qəzəbləndirən məni qəzəbləndirər.” 56 

Hüseynin həyatını geniş şəkildə araşdırmaq sadəcə 
bir yazının mövzusu olmadığı üçün yalnız şəhadəti ilə bağlı 
bəzi məqamlara toxunaraq ibrətlər çıxarmağa çalışacağıq. 
Raşid Xəlifələrin dördüncüsü olan Hz. Əlinin radiyallahu 
anh xilafəti illəri çətin keçdi. Əli radiyallahu anh bağilərlə 
və xəvariclərlə döyüşmək məcburiyyətində qaldı. O, şəhid 
edildikdən sonra oğlu Hz. Həsən radiyallahu anh 6 ay xi¬ 
lafət məqamında qaldı. Lakin sonra Müaviyənin xeyrinə 
hakimiyyətdən əl çəkmək məcburiyyətində qaldı. Bir 
müddət sonra Həsən radiyallahu anh zəhərlənərək şəhid 
edildi. Müaviyənin ölümündən sonra oğlu Yezid xilafət 
məqamına gətirildikdə bəzi önəmli səhabələr bu seçimlə 
razılaşmadılar və Yezidə beyət etməkdən boyun qaçırdılar. 
Bunların ən məşhurları Abdullah ibn Ömər, Abdullah ibn 
Zübeyr və Hüseyn ibn Əli idi radiyallahu anhum. Yezid 
adamları vasitəsilə Hüseyndən beyət istədikdə, imam ar¬ 
tıq qərarını vermişdi: Sonunda ölüm belə olsa, Yezidə be¬ 
yət edib onun zülm təməlləri ilə yüksəlmiş səltənətini qa¬ 
nuniləşdirməyəcəkdi . 

Kufəlilər Hüseynə məktublar yazaraq onu Kufəyə də¬ 
vət etdilər. Hüseyn Kufədə ona məktublarla beyət etdiyini 
bildirən minlərlə insanın lideri olaraq zalım Yezidin zülmünə 
qarşı birlikdə mübarizə aparmaq niyyətilə Mədinədən çıx¬ 
dı. Ancaq o, Kufəyə getmədən əvvəl kufəlilərin dedikləri 
kimi sözlərində sadiq qalacağını öyrənmək üçün əmisi oğ¬ 
lu Muslim ibn Aqili Kufəyə göndərdi. Muslim kufəlilərlə 
görüşdü, onların xoş münasibəti ilə qarşılaşdı və onlardan 
Hüseyn adına beyət aldı. Sonra məktub yazaraq vəziyyəti 

56 İbn Macə, Müqəddimə 11; Zəhəbi, Siyəri Aləmun 
Nubəla 

Hüseynə xəbər verdi. Hüseyn məktubu oxuduqdan sonra 
daha da qərarlılıqla Kufə istiqamətində yoluna davam etdi. 
Lakin bir müddət sonra Muslim ibn Aqil zalım Yezidin Kufə 
valisi Ubeydullah ibn Ziyadın əsgərləri tərəfindən tutuldu 
və şəhid edildi. Kufə xalqı Muslimi qorumadı və Hüseynə 
verdikləri sözlərində durmadılar. Hüseyn isə kufəlilərin xə¬ 
yanətindən xəbərsiz yoluna davam edirdi. Hüseyn 70 nə¬ 
fərlik ailəsi ilə birlikdə Zuhusum suyunun yanına çatdıqda 
İbn Ziyadın əsgərləri tərəfindən mühasirəyə alındı. 

Hicri 61-ci il məhərrəm ayının 2-sində Hüseyn və 
yanındakılar Kərbəla adlı yerə gəldilər. İbn Ziyad Ömər ibn 
Sadı 4 minlik qoşunla Hüseynin üstünə göndərdi. İbn Sad 
öncə bu işdən imtina etsə də vəzifədən atılma qorxusu ilə 
qoşunu Hüseynin üzərinə yeritdi. Bu qoşun Hüseyni zalım 
Yezidə beyət etməyə məcbur etməli idi. Lakin Hüseyn be¬ 
yət etmirdi. 

9 məhərrəm: Hüseyn gecəni Quran oxumaqla, zikrlə 
keçirdi. 

10 məhərrəm, hicrətin 61-ci ili, Sübh namazından 
sonra Ömər ibn Sadın qoşunu Hüseynin qarşısında da¬ 
yandı. Qoşunun komandirləri Ömər ibn Sad, Havaley ibn 
Yezid və Əhli-Beytə xüsusi düşmənliyi ilə tanınan Şimir 
Zilcevşen idi. Döyüş başlamadan öncə İbn Sadın ordu- 
sundakı komandirlərdən Hür, yanında 30 nəfərlə birlikdə 
Hüseynin tərəfinə keçdilər. 

İbn Ziyadın əsgərlərinin atdığı oxlarla savaş başladı. 
Hüseyn və yanındakılar qəhrəmanlıqla döyüşsələr belə bö¬ 
yük bir qoşuna qarşı uzun müddət müqavimət göstərə bil¬ 
mədilər. Hüseynin adamları bir-bir şəhid olurdu. Hür və 30 

nəfər də şəhid oldu. Hüseynin oğlanları Əli, Əbu Bəkr, 
Cəfər, Osman ard-arda şəhid oldular. Həsənin oğlu Qasım 
Hüseynin qollarında can verdi. Hüseynin oğlu Abdullah 3 
yaşında idi. Abdullah çadıra doğru qaçarkən düşmən oxu 
Abdullahın boğazına saplandı. Hüseynin əlləri Abdullahın 
qanıyla doldu. Bu vaxt çadırdan bir uşaq Hüseynə doğru 
qaçırdı. Hüseyn bacısı Zeynəbə uşağı buraxmamağını dedi. 
Uşaq qaçarkən bir qılınc zərbəsi ilə əli kəsildi. Hüseyn 
susuzluqdan qıvrılırdı. Su içmək üçün Fərat çayına doğ¬ 
ru gedərkən atılan bir oxla ağzından yaralandı. Şimir 10 
adamı ilə birlikdə Hüseyni mühasirəyə aldı. Hər tərəfdən 
hücum etməyə başladılar. Sinan adlı biri arxadan yaxınla¬ 
şaraq Hüseynə bir zərbə endirdi. Hüseyn atından yerə yı¬ 
xıldı. Havaley ibn Yezid yaxınlaşaraq Hüseynin başını kəsdi. 
57 yaşında şəhid edilən imam Hüseynin bədənində ox ya¬ 
ralarından əlavə 33 mizraq yarası, 34 qılınc yarası vardı. 
İbn Ziyadın adamları öz ölülərini dəfn edib uzaqlaşdıqdan 
sonra Qadiriyyə kəndliləri gəlib Hüseyn və digər Kərbəla 
şəhidlərini dəfn etdilər. 

Hüseynin başı ibn Ziyadın sarayına göndərildi. Yaşlı 
səhabələrdən Zeyd ibn Ərqam radiyallahu anh Hüseynin 
şəhid edildiyini eşidib tez İbn Ziyadın sarayına gəldi. İçəri 
girdikdə gördü ki, İbn Ziyad çubuqla Hüseynin dodaqlarıyla 
oynayır. Zeyd bunu görərkən: “Vallahi, mən Rəsulullahı, 
bu yanaqları öpərkən gördüm.” - dedi və ağladı. 

Ömər b. Sad Hz. Hüseynin zövcələri və ailə üzvlərini 
qoruyub mühafizə etmək üçün başlarına bir nəfər təyin 
etdi. Sonra onları dəvələrinin üzərindəki məhfələrinə min¬ 
dirərək yola çıxartdı. Döyüş yerindən keçdikdə Hz. Hü¬ 
seyn ilə dostlarının cəsədlərini görüb qadınlar yüksək səslə 
ağlamağa başladılar. Zeynəb də qardaşı Hüseynə və ailə 

üzvlərinə ağlamağa və belə deməyə başladı: 

“Ah Muhamməd! Allah sənə rəhmət etsin, göydəki 
mələklər sənə salət və salam etsin. Hüseyn səhrada yatır 
qana bulanmış, orqanları parça-parça olmuş, ya Muham¬ 
məd! Qızların əsir düşmüş, zürriyətin öldürülmüş, üzər¬ 
lərindən səba rüzgarı əsir.” 

Zeynəbin bu sözlərindən sonra orada olan dost və 
düşmən hər kəs ağladı. 

Sonra Kərbəla əsirləri və Hüseynin başı Şama, Yezi¬ 
din sarayına aparıldı. Oradan da Mədinəyə qayıtdılar. Kər¬ 
bəla hadisəsi xəstəliyi səbəbilə çadırdan çıxa bilmədiyi üçün 
sağ qalan Hüseynin oğlu imam Zeynal Abidin radiyallahu 
anh tərəfindən sonrakı nəsillərə çatdırılmışdır. 57 Kərbəla 
hadisəsini burada qeyd etmə səbəbimiz Hz. Hüseyini və 
Kərbəlanı anmaqla yanaşı anlamağa çalışmaqdır. Möm¬ 
inlər olaraq bu hadisədən çıxaracağımız dərslər vardır: 

-Tək qalsan belə batilə qarşı haqqı müdafiə etmək; 
İmam Hüseynin radiyallahu anh həyatından çıxaracağımız 
ən əsas dərs budur. Hüseyn Mədinədən Kufə yolunu tutmaq 
üçün çıxmağa hazırlaşdıqda onu əngəlləməyə çalışan, baş¬ 
da Ümmü Sələmə anamız olmaqla bir çox səhabə ona: 

57 İbn Kəsir “Əl Bidayə vən Nihayə”, İbnul Əsir “Əl 
Kəmil fit Tarix”, Bəlazuri “Ənsabul Əşraf”, İbn Hacər “Əl 
İsabə”, Suyuti “Tarixul Xuləfa”, Zəhəbi “Siyəri Aləmun Nubə- 
la”, İbn Sad “Təbaqat”, Təbəri “Tarixul Uməm vəl Muluk”, 
İbnul Əsir “Usdul Ğabə” İbn Kəsir “Əl Bidayə vən Nihayə”, 
İbnul Əsir “Əl Kəmil fit Tarix”, Bəlazuri “Ənsabul Əşraf”, 

İbn Hacər “Əl İsabə”, Suyuti “Tarixul Xuləfa”, Zəhəbi “Siyəri 
Aləmun Nubəla”, İbn Sad “Təbaqat”, Təbəri “Tarixul Uməm 
vəl Muluk”, İbnul Əsir “Usdul Ğabə” 

“getmə, ey Hüseyn! Kufəlilər atana və qardaşına xəyanət 
etdilər, sənə də edərlər” - demələrinə baxmayaraq o, “mən 
getməliyəm” - deyirdi. Hüseynə bu məcburiyyəti yükləyən 
nə idi? Niyə nəticəsində ölüm olma ehtimalını bildiyi halda 
getməyi bir vəzifə olaraq görürdü? İmam Hüseyn Kərbəla 
torpağında zalımların qılıncları altında doğranarkən, qiya¬ 
mətə qədər gələcək bütün insanlara zillətlə yaşama yerinə, 
qürurla ölməyi öyrədirdi. Hüseyn zillət yerinə izzəti, sükünət 
yerinə mübarizəni, cəhalət yerinə elmi, qövmiyyətçilik ye¬ 
rinə ümməti, səltənət yerinə imaməti seçdi. 

-Bu həyatda bəziləri mal-mülk üçün, bəziləri vəzifə 
üçün, bəziləri şəhvəti üçün, bəziləri bütləşdirdiyi boş dəyər¬ 
lər üçün mücadilə edərkən imam Hüseyn Allah üçün, haqq 
üçün, əqidə üçün mücadilə etməyi insanlara öyrədirdi. 

-İmam Hüseyn mdiyallahu anh şəhadətin bir yox ol¬ 
maq deyil, böyük bir başlanğıc olduğunu, bir itki deyil, ən 
böyük qazanc olduğunu insanlara öyrədirdi. 

-İnsan cənnət ilə cəhənnəm arasında gedib gəlir. Kər¬ 
bəlada ilk öncə batilin cərgəsində olan Hür və onunla birgə 
30 nəfər gec olmadan tövbə edib haqqın yanında oldular. 
Aşurə günü Hür Ömər bin Sadın qarşısına gəlib: “Sən 
Hüseynin, Əhli-beytin dəyərini məndən daha yaxşı bilirsən. 
İndi onları öldürmək üçün bu qədər əsgəri hərəkətəmi gə¬ 
tirəcəksən?” - deyir. Ömər b. Sad cavab verir: “Nə edə 
bilərəm ki, əmr belədir.” Yəni əmr quluyam, demək istəyir. 
Günümüzün insanları kimi. Ömər bu işdə çarəsiz olduğu¬ 
nu bildirir. Hür bin Yezid dönüb əsgərlərinin yanına gəlir. 
Əsgərlərinin önündə atının üstündə tir-tir titrəməyə başla¬ 
yır. Əsgərlərindən biri soruşur. “Qorxursanmı, ey Hür, bu 
nə titrəməkdi?” Hür bin Yezid cavab verir: 

-“Qorxmuram. Cənnət ilə cəhənnəm arasında gedib 
gəlirəm, ya sizin yanınızda qalıb cəhənnəmə gedəcəyəm, 
ya da Hüseynin yanına gedib cənnətə qovuşacağam.” 

Tir-tir titrəyərkən atını Hüseynin olduğu tərəfə sürür. 
Hər kəs Hürün Hüseynə hücum etdiyini düşünür. Əsgərlər 
kiminsə gəldiyini görüb Hüseynə xəbər verirlər. O, Hürü 
tanıdığına görə: “qoyun gəlsin” - deyir. Hür Hüseynin 
qarşısına gəlib dayanır. Və sözə bilirsinizmi necə başlayır? 

“Ey, Rəsullullahın oğlu!” Bəli, məhz belədir Əhli-bey¬ 
tə xitab. 

“Ey Rəsulullahın oğlu! Allah məni sənə fəda etsin. Mə¬ 
ni tanıdınmı? Mən səni məcbur şəkildə bu torpaqlarda yer¬ 
ləşdirən adamam. Mən çox böyük bir xəta etdim. Əllərimi 
sənə maneə yaratmaqla kirlətdim. Dilimi sizə qarşı sözlər 
söyləyərək kirlətdim. Səni və ailəni burada susuz buraxdım. 
Amma mən İbn Ziyadın səni buraxacağını zənn edirdim. 
Sonra gördüm ki, onlar səni öldürmək istəyir. Onun üçün 
sənin yanına gəldim, üzr istəyib yanında ölmək üçün bura¬ 
dayam. Görəsən mənim kimi bir adama əfv varmı? Rəbbim 
etdiyim bu xətaya görə məni bağışlayarmı?” 

Babasının məktəbindən əfvi, mərhəməti öyrənmiş 
İmam Hüseyn: -“Heç olmazmı? De görüm sənin adın nə¬ 
dir?” 


Hür bin Yezid. 

-“Ananın şanı var olsun, ey Hür. Nə gözəl isim qoy¬ 
muş sənə. İki dünyada da hür (azad) olacaqsan. Allah səni 
məğfirəti ilə sorğu-sual edəcək.” 

Hür və yanındakı 30 nəfər Hüseynlə birlikdə şəhid 
oldular. 

-Kərbəladan digər ibrət imam Hüseynin bacısı Hz. Zey¬ 
nəbin radiyallahu anhə izzətli duruşudur. Zeynəb danışan¬ 
da atası Əlini, susanda anası Fatiməni, yeriyərkən böyük 
qardaşı Həsəni, hayqırarkən digər böyük qardaşı Hüseyni 
xatırladırdı. Tarixçilər onu məhz belə ifadə edirlər. Hər halı 
ilə Əhli-beyti təmsil edən, yansıdan bir ana. Onu tanımaq 
üçün Kərbəla meydanındakı sözlərini, Ubeydullah bin Zi¬ 
yadın sarayındakı hayqırtısını, Yezidin qarşısındakı izzətli 
halını oxuduğumuz zaman, hələ ömrünün sonuna qədər 
ilk günkü kimi iffətli, izzətli, təmiz həyatını oxuduğumuz 
zaman Zeynəb binti Əlinin kim olduğunu tam olaraq an¬ 
layarıq. 

-Kərbəlanın bizə öyrətdiyi əsas dərslərdən birisi də 
budur: Dünya, mal və vəzifə sevgisi insanı Əhli-beyt qatili 
belə edər. Bunun örnəyi Hüseynlə savaşan qoşunun baş¬ 
çısı Ömər ibn Saddır. Ömər Allah Rasulunun ən sevimli 
səhabələrindən olan Sad ibn Əbi Vaqqasın radiyallahu anh 
oğlu idi. Ömər ibn Sad Hüseynin və Əhli-beytin dəyərini 
çox yaxşı bilirdi, bu səbəbdən də öncə İbn Ziyadın ona 
verdiyi Hüseynlə savaşmaq vəzifəsini üzərinə götürmədi. 
Lakin sonra qarşılığında Rey və İsfahan valiliyi təklif edil¬ 
diyi üçün könülsüz də olsa bu işi etdi və itirənlərdən oldu. 
Həqiqətən də nəfs insanı daim pisliklərə yönləndirər. Mal 
və vəzifə sevgisinin insanı apara biləcəyi uçurumu bu ha¬ 
disədə görürük. 

Kərbəla hadisəsi başdan sona ibrətlərlə doludur. Yazı¬ 
nı dəyərli mütəfəkkir Muhamməd Emin Yıldırımın sözü ilə 
bitirirəm: 

“Kərbəlanı xatırladığımız bu günlər bir muhasəbə 
günləridir. Hər Hüseyn sevdalısınm özünü sorğulama və 
yenidən dirilmə zamanlarıdır. Ürəklərin Hüseyn ilə olması 
yetməz, əgər yetsəydi kufəlilər o zillətə düşməzdilər Ürək¬ 
lər Hüseynin mesajı ilə olduğu kimi, dillər də o mesaj ilə 
uyğunluq içərisində olmalı, hərəkətlər də o mesaja zidd 
olmamalıdır Nə Hüseynlər bitdi, nə 'rözidlər. Nə Kərbəlalar 
bitdi, nə Kufələr. Tarix və məkan dəyişə bilər; amma sərgi¬ 
lənən münasibətlər hər zaman eynidir Yüz illərdir biz ürək 
və hərəkət uyğunluğunu qura bilmədiyimiz səbəbiylə hər 
zamanın \bzidlərinin oyuncağı olmuruqmu? Nə zaman 
ürəklər, dillər və bədənlər Hüseynin də qurban olduğu hə¬ 
qiqətlər yolunda yeriməyə başlayarsa, məhz həmin zaman, 
inşəallah, \bzidi zehniyyətin sonu gələcəkdir Addımladığın 
yola yaxşı bax, təqib etdiyin addım izləri Hüseynin ayaq iz¬ 
ləridir, yoxsa Yezidin?” 

İ nsanlıq tarixindən verdiyimiz örnəklər işığında gü¬ 
nümüz dünyasına baxsaq, belə bir mənzərə ilə 
qarşılaşırıq: Müqəddəs dəyərlər tapdalanıb, şirk və küfr 
bütün növlərilə baş qaldırıb. Haramlar və cinayətlərin yay- 
ğınlaşmasıyla yanaşı artıq insanlar bu haramları etməkdən 
deyil, etməməkdən utanacaq hala gəlib. Lut aleyhissəlam 
qissəsində gördüyümüz bir səhnə var: Çirkinliklərə bulaşan 
insanlar onları bu çirkabdan çıxarmağa çalışan Lut əleyhis- 
səlam və ona inananları görməyi həzm edə bilmirdilər və bu 
səbəbdən: “çıxarın bunları məmləkətinizdən, çünki bunlar 
təmiz adamlardır” - deyirdilər. Burada diqqət çəkmək istə¬ 
diyimiz nöqtə budur: Azğınlaşmış qövm Lut və ailəsini ora¬ 
dan çıxararkən belə onlara “təmiz adamlar” deyirdilər, yə¬ 
ni özlərinin çirkabdan olduqlarını qəbul edirdilər. Halbuki 
hazırda bəşəriyyət əksəriyyət etibarilə elə bir hala gəlib ki, 
günahlar içərisində olan insanlar çirkabda olduğu halda 
özünü təmiz zənn edir, öz etdiklərinin doğru olduğunu dü¬ 
şünür. Tam əksinə təmizlərin çirkabda olduğunu iddia edir. 
İnsan psixiologiyası belədir, çox yalan danışdıqda artıq bir 
müddət sonra danışdığı yalanın doğru olduğuna inanar. 
Yəni ən azından Lut qövmünün qəbul etdiyi kimi özünün 
“çirkabda” olduğunu qəbul etmək istəmir. Xəstə olduğunu 

qəbul etməyən xəstənin müalicəsi daha çətin olur. İnsanın 
doğruya gedən yolda birinci mərhələsi “doğru” və “yan- 
lış”ın nə olduğunu öyrənməsidir. Doğru və yalnışı sağlam 
meyarlar üzərindən müəyyən etmək lazımdır ki, sağlam 
nəticələr əldə edə biləsən. Sağlam təməllər üzərində bina 
edilməyən doğru və yalnış məfhumları insanı haqqa və hə¬ 
qiqətə çatdıra bilməz. Əksinə insanın yalnışı doğru, doğru- 
nu yalnış görməsinə səbəb olar ki, hazırda insanlığın halı 
buna örnəkdir. Bizim müsəlmanlar olaraq “doğru” və “yan¬ 
lış” təyin etmə kriteriyamız bizi və kainatı yaradan Allahın 
müəyyən etdiyi kriteriyalardır. Allahın “haqq” dediyi haqdır, 
“batil” dediyi batildir. Və təbi ki, ağlını, məntiqini istifadə 
edən, düşünən insanların çata biləcəyi nəticə budur. 

arix boyu nəfsini ilah edinmiş bəzi insanlar mə- 



1 suliyyət şüurundan azad olmaq və nəfsi istədik¬ 
lərini rahatca etmək üçün, öz pisliklərini bəzi adlar altında 
gizlətmişlər. Yəni praktiki olaraq edəcəyi işləri öncə nəzəri 
olaraq formalaşdırmışlar ki, ateizm bunlardan birisi və mü¬ 
əyyən zamanlarda ən yayğın olanıdır. Ateizm termini, hər 
şeydən əvvəl, fəlsəfi bir məfhum olub, Allah inancına qarşı 
əks bir anlayışı ifadə edən fikrin adıdır. Qısacası, Allahı in¬ 
kar fikri üzərinə qurulan ateizm, islamın “küfr” və “ilhad” 
adlandırdığı felin fəlsəfədə termin olaraq qarşılığıdır. Ateizm 
öz içərisində, mütləq ateizm, nəzəri ateizm, praktik ateizm, 
laqeydlərin ateizmi, ideoloji (materialist) ateizm kimi qrup¬ 
lara bölünür. Əslində “dinsizlik” deyə isimləndirdiyimiz 
ateizm insanlığın tarixi qədər qədimdir. Lakin ateizmin 
əsas güclənməsi 19-20 ci əsrlərdir. Buna səbəb isə həmin 
dövrdə ateizmin bəzi siyasi çevrələr tərəfindən insanları 
istismar aləti olaraq görülməsi və bu məqsədlə istifadə 
edilməsidir. 19-cu əsrin axırından 20-ci əsrin sonlarına 
qədərki dövrdə ateizm bəzi ideologiyalar tərəfindən bir 
nəzəri problem olmaqdan çıxarılaraq, siyasi bir məsələ 

halına gətirilmişdir. Beləliklə, əslində ateist olmayan bəzi 
insanlar mənsub olduqları ideologiyaya əsaslanaraq ateist 
kimi görülmüş və yaxud təbliğat məqsədilə qəsdən elə gös¬ 
tərilmişdir. Xüsusilə marksizmin hakim olduğu yerlərdə 
minlərlə insan bu vəziyyətlə qarşı-qarşıya qalmışdır. 

Əslində ateizm Qərb cəmiyyətlərində kilsənin üç ilah 
inancı, zülm, insan istismarı, xurafatçılıq, despotizm kimi 
yanlışlarına qarşı bir hərəkat olaraq ortaya çıxdığı üçün və 
həmin dövrdə kilsəyə qarşı tənqidlərində müəyyən bir haq¬ 
lılıq payları olduğu üçün Qərbdə geniş yayılmışdır. Yəni 
bu nəzəriyyənin meydana gəlməsinə xristianlıq və onun 
meydana gətirdiyi Qərb mədəniyyəti səbəb olmuşdur. 20- 
ci əsrin birinci yarısında bütün dünyanı təsiri altına alan 
bu cərəyanlar, əslində Qərb mədəniyyətinin daxili hesab¬ 
laşmasıdır. Bu nəzəriyyə də Qərb mədəniyyətinə paralel 
olaraq yayılmış və müəyyən bir dövrdə maraqla qarşı¬ 
lanmışdır. Qeyd edilən problemlər islam dünyasında olma¬ 
dığı və ya yayğınlaşmadığı üçün İslam dünyasında ateizm 
geniş yayılmamışdı. 

Ateizmin bir fikir olaraq imkansızlığı şübhəsiz ki, hər 
bir ağıl sahibinə bəllidir. Hər bir yaradılmış bir yaradanın 
varlığına dəlalət etdiyi kimi kainatın və insanın varlığı da 
onu yaradanın varlığına dəlalət edir. Bir insan məsələn bir 
gül rəsmi görsə, onun bir rəssamı olduğunu inkar etsə, 
kim onun fikrinə məhəl qoyar? “Bu da bir fikirdir, hörmət 
etmək lazımdır, deyə bilərmi?” Cavab hər kəsə bəllidir. Ək¬ 
sinə bu fikri ortaya atan adamın əqlindən şübhə edərik. 
Bundan daha qəribə olanı isə, gülün rəsminin rəssamı ol¬ 
duğunu qəbul edən insanlar gülün həqiqisinin bir Yaradanı 
olduğunu inkar edəcək qədər ağıl və məntiqdən uzaq qala 
bilirlər. Bu məntiqsizliyin adı ateizmdir və bu “məntiqsizlik” 

elmi əsası olmasa da, siyasi dəstək aldığı üçün milyonlarla 
insanın ölümünə səbəb olmuşdur. Əslində qeyd etdiyimiz 
bu sadə, lakin tutarlı örnək ağıl sahibləri üçün kifayətdir. 
Mütləq ateizmin mümkün olmadığını, hətta dinlərə inan¬ 
mayan və Avropada xristianlıqla mübarizə aparan filosoflar 
da bildirmişdilər. Bunlardan biri olan David Hume (1711- 
1776) deyir: “Kairıatdakı qayə və sistem ən diqqətsiz və 
ağılsız adamın belə diqqətini çəkəcək qədər açıqdır... Bütün 
elmlər bizi ilk yaradanı qəbul etməyə çağırır” 58 İnananlar, 
ateistlərin fikirlərini boşa çıxaran dəlilləri əsasən bu şəkildə 
təqsim etmişlər: 

1. Varlıq dəlili (ontoloji dəlil). İnsan olaraq özümüz və 
ətraf mühit haqda düşündükdə, kainata olan heyranlığımız 
bizi heç bir şeyin mənasız olmadığı fikrindən hər şeyin 
fövqündəki bir varlığa aparır. Gözlərimizi qamaşdıran aləm 
bizə uca bir varlığın olduğunu xəbər verir. O mükəmməl 
varlıq da Allahdır. Ontoloji dəlil həm Qərb dünyasında, 
həm də islam dünyasında ateistlərə qarşı istifadə edilmişdir. 
Bu dəlildən istifadə edənlərdən biri də məşhur filosof 
Dekartdır (1595-1650). Dekarta görə bizim şüurumuzda 
uca bir varlıq hissi hər zaman mövcuddur. Bu varlıq 
Allahdır. Allah məfhumu insan şüurunda riyazi bir məfhum 
qədər aydındır. 59 

2. Aləm dəlili (kosmoloji dəlil). İnsanın üzərində dü¬ 
şündüyü əsas mövzulardan biri kainatdır. Ulduzlar, pla¬ 
netlər, günəş sistemi, qalaktika, canlılar və bilmədiyimiz 
başqa cəhətləriylə kosmos insanın gözü qabağındadır. Ka- 

58 David Hume, Dialogues Concerning Natural Religion, 
ed. R.H.Popkin, USA 1988 s. 77 

59 Descartes, A Discourse on Method, London 1949, 
səh. 120-126 

inatın meydana gəlməsi, dəyişməsi, ən kiçik atomdan ən 
böyük qalaktikalara qədər hər şeyin hərəkəti insanın diq¬ 
qətini cəlb etmiş və onu tədqiqatlar aparmağa sövq etmişdir. 
Aləm dəlili kainat vasitəsilə bizi Yaradanın varlığına aparır 
və baş verən hər şeyin arxasında bir Allahın olduğunu bizə 
göstərir. Kainat xəyal və yaxud yuxu deyil. Kainat özbaşına 
yaranacaq bir şey də deyil. Sonradan yaranmışdır. Kainatı 
yaradan və ona həyat verən Allahdır. Aləm nəticədə maddi 
bir varlıqdır və özbaşına yaranma qüdrəti yoxdur. Beləliklə, 
onu yaradan bir gücün varlığı öz-özünə ortaya çıxır. Bu 
güc də Allahdır. 

3. Məqsəd və nizam dəlili (Təoloji dəlil). Teologiyaya 
görə aləmdə bir nizam vardır. Bunu inanan inanmayan hər 
kəs təsdiq edir. Məsələn, bütün göy cisimləri, ulduzlar və 
planetlər bu nizam içində hərəkət edirlər. Düşünən hər in¬ 
sanın gördüyü bu qayda-qanun bizə bu qanunları yaratmış 
bir varlıqdan xəbər verir. 

4. Psixoloji dəlil (dini təcrübə dəlili). İnsanın əxlaqı və 
psixologiyası Allahın varlığının dəlillərindəndir. İnsan yalnız 
fiziki və bioloji funksiyalardan ibarət olan bir varlıq deyil. 
Yaradan insana ağıldan başqa düşüncə,təsvir, röya, təxəy¬ 
yül kimi xüsusiyyətlər də vermişdir. Eyni zamanda insanın 
qəlb, vicdan, könül kimi mənəvi cəhətləri də vardır. İnsan 
bunların köməyi ilə eşq, sevgi, yaxşılıq, şəfqət, ülfət kimi 
hisslər qazanmışdır. Bunları insana uca bir varlıq vermişdir. 
İnsan bu xüsusiyyətləri başqa cür əldə edə bilməz. Məramın 
anlaşılması üçün bu qədəri kifayətdir. 

Beləliklə, bir insanın təbiəti etibarilə mütləq ateist 
olması mümkün deyildir. Allaha inanmayan şəxslər isə 
mütləq ateist olmayıb, müxtəlif bəhanələrlə Onu bilərək- 

dən inkar edənlərdir. Bu inkarın arxasında bir çox nəzəri 
motivlər və praktiki səbəblər vardır. Əslində isə bu səbəblər 
ayrı-ayrılıqda orijinal fikirlər olmayıb, çox hallarda inanan 
insanların düşüncələrinə qarşı istiqamətləndirilmiş etiraz¬ 
lardan ibarətdir. Dini olduğu kimi dərk edə bilməyən ateist¬ 
lər dini inancları eybəcərləşdirməyə cəhd göstərmişlər. 
Əks təqdirdə əllərində çox da böyük material olmayan və 
orijinal fikirlər irəli sürə bilməyən ateistlərin başqa bir ça¬ 
rəsi də yox idi. Bizi Allahın yoluna aparan kainatın həqi¬ 
qiliyindən şübhələnmək heç kimin ağlına gəlməz. İçindəki 
bütün varlıqlarıyla Allahın varlığını və təkliyini sübut edən 
kainatı Yaradıcısız təsəvvür etmək mümkün deyildir. Nə¬ 
zəri cəhətdən güclü ola bilməyən ateistin bir yolu var: İna¬ 
nanların həyat tərzini, dünyagörüşünü, kainatla əlaqədar 
olan fikirlərini tənqid etmək. Yəni ateistlərin fəal olan tezi¬ 
si, iddiası, dəlili və orijinal fikri yoxdur. Bəzi ateistlər bu 
mövzuda çətin vəziyyətə düşdükdə dində olan ağıllarına 
tərs müəyyən məsələləri ortaya atarlar. Bu isə müzakirə 
mövzusu belə deyil. Çünki kainatı bütün bu gözəllikləri ilə 
yaradan, idarə edən, elm, güc, qüdrət, iradə sahibi bir var¬ 
lığı Allahı inkar edən birisinin bu mövzuda cavab verə bil¬ 
məyib başqa mövzular arxasında gizlənməsi öz zəifliyinin 
göstəricidir. Ateistlərlə dinə aid digər məsələlərin müza¬ 
kirəsi üçün ilk öncə o şəxsin Allah inancını qəbul etməsi 
lazımdır ki, o zaman da artıq ateist olmaqdan çıxmış olur 
və müzakirə fərqli kimliklər altında davam edir. 

Ateistlər əslində bu düşüncəni öz yaşamlarına pərdə 
etdikləri halda öz iddialarının elmi olduğu fikrini müdafiə 
edərək, əksinə dini elmə zidd olmaqla ittiham etmişlər. Elm 
zaman və məkan daxilində yerləşən şeylərin quruluşunu, 
hadisələri və onların baş vermə şəkillərini, qanunlarını 

tədqiq edən fəaliyyətdən ibarətdir. İslam isə özünəməxsus 
inanc, ibadət, əxlaq və davranış prinsipləri olan, tək Allah 
inancını müdafiə edən bir sistemdir. Elm və din istər məq¬ 
səd, istərsə də sahə etibarilə bir-birinə əks qütb təşkil et¬ 
mir. Elmin mövcud dünyamızla əlaqədar olduğunu və bu 
sahədə tədqiqatlar da apardığını nəzərə alsaq, bu fəaliy¬ 
yətin dinin lehinə olduğu aydın olur. Çünki din kainatı 
Allahın yaratdığını, kainatda müəyyən qanunlar olduğunu, 
hər şeyin bir nizam-intizam içində baş verdiyini bildirir. 
Elm də kainatın qanunlarını və necə işlədiyini kəşf edir. 
Bir İslam mütəfəkkirinin dediyi kimi: Məktəb şagirdləri bu 
mütəfəkkirin yanına gəlib, “müəllimlərimiz məktəbdə bizə 
Allahdan bəhs etmirlər” - dedikdə, O cavab olaraq belə 
deyir: “Siz müəllimlərinizə deyildə, oxuduğunuz fənnlərə 
baxın, onlar özləri sizə Allahdan bəhs edirlər”. 

Ateizmin daha geniş yayılmış forması olan darvinist- 
lərin müdafiə etdiyi təkamül nəzəriyyəsinin də absurdluğu 
hər bir ağıl sahibinə məlumdur. Bu fikri müdafiə edənlər 
madam ki, insanın təkamül nəticəsində meydana gəldiyini 
söyləyirlər, ən kiçik növündən tutmuş qorilla və oranqutana 
qədər minlərlə meymun var. İddialarına görə insana ən yaxı¬ 
nını tapıb zəmanəmizdə hədsiz dərəcədə inkişaf etmiş tibbi 
imkanlar ilə həmin meymuna insan hormonu və genləri 
yerləşdirsinlər, beləcə, onu insana çevirsinlər... Mümkün¬ 
dürmü? Yaxud bir insana meymun hormonu verib onu 
meymuna çevirsinlər. Təbi ki, mümkün deyil. 

Bəzi ateistlər də inananları rasional və məntiqli ol- 
mamaqla günahlandırmışlar. Guya rasional və məntiqli ol¬ 
mağın şərti inancsızlıq imiş. Halbuki eyni ittihamla əsrlər 
boyu ateistlər özləri qarşılaşmış və bu ittihamlara heç bir 
zaman cavab verə bilməmişlər. Allaha inanan bir insan 

ağılla öz inancını müdafiə edə bilirsə və öz mövqeyində 
ziddiyyətsiz, məntiqli və sistemlidirsə, onun rasional ol¬ 
duğu şübhəsizdir. (Təbi ki, filosofların rasionallıq tərifləri 
müxtəlifdir və mütləq deyil) 

Atesitlərin əxlaq anlayışları da gülüncdür. Bildiyimiz 
kimi, inananlara görə əxlaq anlayışı Allah inancı ilə birba¬ 
şa bağlıdır. Yəni Allaha inanan insan eyni zamanda əxlaq- 
lıdır(və ya olması lazım gəlir), inanmayan insanın isə çəkin¬ 
diyi bir şey olmadığı üçün, məsuliyyətsiz hərəkət edər və 
əxlaqsızlıqla önündə bir əngəl olmaz. Çünkü onun üçün 
“yaxşı” və “pis”i müəyyən edən yoxdur və bunun nəticəsi 
olaraq nəfsinin istədiyi kimi yaşayar, hədəflərinə gedən yol¬ 
da etməyəcəyi bir pislik yoxdur. Təbi ki, ateistlər buna eti¬ 
raz edərək, əxlaqın din ilə bir bağı olmadığını, insanın özlü¬ 
yündə əxlaqlı ola biləcəyini iddia etmişlər. Təbi ki, bu iddia 
bizə görə boş olmaqla yanaşı, bunu inkar edən ateistlər 
də vardır. İdeoloji məqsədlərlə ateist olan bu insanlar bü¬ 
tün mənəvi dəyərləri inkar etmişdir. Bunlar “Allaha inan¬ 
madığımız üçün hər şey sərbəstdir” deyə düşünən və mə- 
suliyyətsizcə yaşayan insanlardır. Bunu etiraf edən ateist 
filosoflardan biri Qaskinin fikrincə, ateizmdə “yaxşı” və 
“pis” məfhumları itmişdir, mənəvi dəyərlər zəifləmiş və 
nəticədə insan bu məfhumlardan uzaqlaşmışdır. Əsrimizdə 
materializmin səbəb olduğu əxlaq pozğunluğu insanlığa 
baha başa gəlmişdir. Bu pozğunluq hər sahədə hiss edilmiş 
və nəticələri ağır olmuşdur. Dünyəvi və dinsiz əxlaqın səbəb 
olduğu bir digər problem də fərdi səviyyədə baş vermişdir. 
Adət-ənənə yox edilərək cəmiyyət pozulmuş, keçmiş pis¬ 
lənmiş, cəmiyyəti meydana gətirən fərdlər ailədən, mədə¬ 
niyyətdən və dindən uzaqlaşdırılmışdır. Fərdiyyətçilik, dün¬ 
yəvilik, azadlıq, müasirlik və inkişaf adı altında insanların 


133 


Ömər Mənsuroğlu 

beyni doldurulmuş, şüurları kütləşdirilmiş, dini və əxlaqi 
dəyərlər qəsdən pis göstərilmişdir. Fərdlər özlərini yeyən, 
içən, robot kimi işləyən, fizioloji və bioloji ehtiyacları üçün 
yaşayan məsuliyyətsiz canlılar kimi hiss etmişlər. 

Ateizmin insanlığa gətirdiyi əsas bəla, bu absurd id¬ 
diaların siyasi çevrədə dəstək görməsidir. Ümumiyyətlə ta¬ 
rixə ümumi baxdıqda bir mənzərə ilə qarşılaşırıq: Hər bir 
əli qanlı diktator öz cinayətlərinə ideolojik əsaslar tapmağa 
çalışmışdır ki, bu vasitə ilə ətrafındakıları inandıra bilsin və 
ya etdiyi cinayətləri əsaslandırmağa bəhanələri olsun. Bu¬ 
na ən uyğun düşüncə sistemi şübhəsiz ki ateizm idi. Guya 
kilsənin despotizminə qarşı olaraq ortaya çıxmış ateizm in¬ 
sanlığa onlardan daha böyük bəlalar gətirdi. Dünyanın ən 
qanlı diktatorları olan Lenin, Stalin, Hitler, Mao kimilərinin 
ateist olması və etdikləri cinayətləri ateizm adına etməsi de¬ 
diklərimizi təsdiq edər mahiyyətdədir. Təkcə hər iki tərəfi 
ateist olan ikinci dünya müharibəsində 60 milyondan 
çox adam ölmüşdür. Çin komunist inqilabının lideri Mao, 
ümumi olaraq 50 milyondan çox, Alman Nasist partiyasının 
lideri Adolf Hitler 17 milyondan çox, Rus kominizminin 
Lenindən sonrakı lideri Stalin 20 milyondan çox insanın 
ölümünə səbəb olmuşlar. Buna digər ölkələrdəki komunist 
inqilabları da əlavə etsək rəqəmlər daha da qabarıq olar. 
İnsanlığın ateizm səbəbiylə düşdüyü əxlaqi çöküntünü də 
nəzərə alsaq bu fikirlərin insanlığa necə bəlalar gətirdiyi 
hər bir ağıl sahibinə bəlli olar. 

S ağlam cəmiyyət qurmağı hədəf olaraq göstərən 
islam dini cəmiyyəti məhv edən günahlardan olan 
zinanı yasaqlamışdır. Zina aralarında nikah əqdi olmayan 
kişiylə qadının cinsi münasibətdə olmasıdır. Zina böyük gü¬ 
nahlardandır. Uca Allah İsra surəsində belə buyurur: 

“Zinaya yaxınlaşmayın. Çünki o, çox çirkin bir 
əməl və pis bir yoldur ! 60 

Bu ayədən anladığımıza görə islam zinanı qadağan et¬ 
diyi kimi zinaya aparan yolları da qadağan etmişdir. Bu əmr 
həm fərdə, həm də bütün olaraq cəmiyyətə xitab edir. Yəni 
bu ayədə cəmiyyətin bir bütün olaraq zinanın önləyici və 
ona yönəldən səbəb və vasitələri ortadan qaldırıcı tədbirlər 
almasını əmr etməktədir. Qısacası müsəlmanlar fərd və cə¬ 
miyyət olaraq zinadan uzaq durmaqla yanaşı, digərlərinin 
də zina etməsinin önünü alacaq çevrə formalaşdırmaqla da 
vəzifəlidirlər. Qurani-Kərimdə zinanın çirkinliyini bildirilən 
və zina edənlərin axirətdə şiddətli əzaba düçar olacaqlarını 
bildirən ayələr çoxdur. 

İsra surəsi 32-ci ayədə qeyd edilən u Zinaya yaxmlaş- 
60 İsra, 32 


139 



Ömər Mənsuroğlu 

may/n” əmrindən öncəki ayədə “Yrxsulluqdan qorxub 
(Cahiliyyət dövründə olduğu kimi) övladlarınızı (xüsusilə, 
qız uşaqlarını) öldürməyin' ’ -buyurulur. Sonrakı ayədə isə 
‘Allahın haram buyurduğu cana haqsız yerə qəsd etməyin’ 
- deyə əmr olunur. Bəzi müfəssirlər ayələrin bu şəkildə ar¬ 
dıcıllığında bir xüsusa diqqət çəkmişlər: “Zina qadağası 
uşaqların öldürülmə qadağası ilə haqsız yerə adam öldürmə 
qadağası arasında yerləşdirilmişdir. Bu yerləşdirmə arada¬ 
kı əlaqədən xəbər verir. Heç şübhəsiz zina da bir çox cə¬ 
hətdən bir öldürmə çeşididir. Hər şeydən öncə zina, hə¬ 
yat səbəbinin öz əsl yerindən başqa tərəfə axıdılmasıyla 
bir öldürmədir. Zinadan həmən sonra onun səbəb oldu¬ 
ğundan qurtulmağa çalışma istəyi meydana çıxar. Bu da 
ana rəhmindəki uşağın doğulmadan öncə və ya sonra öl¬ 
dürülməsi şəklində bir cinayətə səbəb olar. Əgər ana rəh¬ 
mindəki bu uşaq dünyaya gətirilsə, əksəriyyət etibarilə pis 
bir həyata tərk edilmiş olar. Bu uşaq zinadan doğulma it¬ 
tihamı altında əzilər. Bu həmin uşağın pis bir həyata tərk 
edilməsidir ki, digər bir tərəfdən bu da bir öldürmə sayılır. 
Zina, içində yayğınlıq qazandığı cəmiyyəti öldürər. Soylar 
itər, nəsillər qarışar. Namus və qeyrət məsələsi bir dəyər ol¬ 
maqdan çıxar. Zina insanların qeyri-qanuni yoldan asan bir 
şəkildə şəhəvi istəklərini təmin etmələrinə yol açar və evlilik 
həyatını məcburi olmayan mənasız bir həyata çevirər. Ailə 
gərəkli olmayan bir yük kimi görülməyə başlayar və ailə 
müəsissəsi bir dəyər olmaqdan çıxıb, məhvə doğru gedər. 
Beləcə cəmiyyət çöküntüsü başlayar.” 61 

Daha öncə qeyd etdik ki, islam zinanı qadağan etdiyi 
kimi, zinaya yönəldən səbəbləri də qadağan etmişdir. Be¬ 
ləcə insanların zinaya düşməsini əngəlləmişdir. İslam məc- 

buriyyət hallarını çıxmaq şərtilə qadın-kişi qarışıq mühitləri 
xoş görməz. Naməhrəm olan qadın ilə kişinin baş-başa qal¬ 
masını yasaqlayar. Qadının açıq-saçıq geyinib yad kişilərin 
olduğu yerlərdə gəzməsini yasaqlayar. İmkanı olanları tez 
evlənməyə təşviq edər. “Evlənməyə imkanı olmayanlar 
oruc tutsun, çünkü o şəhvəti azaldır” buyuraraq zinanın 
önünü kəsər. Evlənmək istəyənlərə digərlərinin yardım et¬ 
məsini tövsiyə edər. “Gözünüzü aşağı dikin əmriylə ha¬ 
rama baxmağı da yasaqlayar. Çünki insanların zinaya yö¬ 
nəlməsinin ilk və ən kritik mərhələsi harama baxmaqdır. 
Məsələn açıq ayaqlara baxan bir göz, bununla dayanmaz, 
daha artığını istəməyə başlayar. Artıq ağlı işləməz, şəhvətin 
idarə etdiyi birisi halına gələr. Öncələri qəlbən və vicdanən 
zina kimi çirkin bir işi edəcək birisi olmadığı halda, harama 
baxaraq artıq zinaya gedən yola girmiş olar. Harama bax¬ 
mağı toxunmaq təqib edər, sonrası isə artıq insanın dün¬ 
yasını və axirətini qaraldan zina bataqlığıdır. Qısacası ha¬ 
rama baxmaq zinanın başlanğıcıdır. Qadınların açıq-saçıq 
geyinib məhrəm nöqtələrini belə açıqca sərgilədiyi, kişi¬ 
lərin bunlara baxdığı və bu şərtlər altında qadınlarla kişi¬ 
lərin qarışıq mühitlərdə bərabər “sərhədsiz səmimi” ol¬ 
duğu bir cəmiyyət həya duyğusunun ortadan qalxdığı bir 
cəmiyyətdir. Belə cəmiyyətlər zinanın yayğınlaşdığı, bu sə¬ 
bəblə ailə kimi bir dəyərin məhv olduğu, abortlar vasitəsilə 
ana bətnində öldürülən minlərlə uşağın olduğu, ailə içi gü¬ 
vən duyğusunun ortadan qalxdığı bir cəmiyyətdir. İslam zi¬ 
nanı bu qədər çirkin bir hərəkət olaraq müəyyən etdiyi və 
zinanı önləyici tədbirləri açıqladığı üçün zinanın axirətdə 
çox şiddətli əzaba səbəb olduğunu bildirməklə yanaşı eyni 
zamanda İslam hüququ zinaya dünyəvi olaraq da şiddətli 
cəza tədbirləri qoymuşdur. 

Günümüzdə zinanın hansı səviyyələrdə artdığı hər 
kəsə məlumdur. Yəqin ki, insanlıq tarixi boyu hazırkı və¬ 
ziyyət kimi zinanın yayğınlaşdığı, zinaya təşviq üçün qa¬ 
dınlara açıq-saçıqlığın gözəl göstərildiyi, qadınların reklam 
vasitəsi olaraq istifadə edildiyi, alınıb-satıldığı başqa bir za¬ 
man olmamışdır. Qərbdə bütün əxlaqi dəyərlər ortadan 
qalxmışdır. Hazırda bir çox ölkədə “cinsi azadlıq" adı al¬ 
tında zinaya təşviq edən filmlər çəkilməkdə, kitablar hazır¬ 
lanmaqda, bununla da insanlar zinaya yönəldilməkdədir. 
Zina artıq böyük bir qara pul biznesi halına gətirilmişdir. 
Beynəlxalq təşkilatların bir neçə il öncə hazırladığı raport¬ 
lara görə təkcə Şərqi Avropa ölkələrində hər il təxminən 
120 min çivarında qadın fuhuş üçün Qərbi Avropa ölkələ¬ 
rinə gətirilir. Edilən araşdırmalara görə, Şərqi Avropa öl¬ 
kələrindən gətirilən təxminən 500 min qadını əxlaqsızlıq 
üçün istifadə edən şəbəkələrin illik gəliri təxminən 15 mil¬ 
yard evrodur. Avropada ailə həyatı artıq bitdi. Cinsi həyat¬ 
dakı çirkinlikləri heyvanlarda belə yoxdur. Statiskilara görə 
Avropada evlənmədən birlikdə yaşayanların sayı milyonları 
keçməkdədir. Hətta bəzi Avropa ölkələrində xanım dəyiş¬ 
dirmə oyunu kimi oyunlar keçirilir. Ailələr 10 günlük xa¬ 
nımlarını dəyişir və oyunun nəticəsində daha yaxşı iştirak 
edənlərə mükafat verilir. Bütün bu ailəni məhv etmə pro- 
yektlərinin nəticəsi olaraq bəzi ölkələrdə bir il ərzində do¬ 
ğulan hər iki uşaqdan biri evlilik xarici əlaqalərdən dünya¬ 
ya gəlmişdir. Bəzi statistikalara görə dünyada hər dörd 
adamdan biri zina səbəbiylə bulaşan xəstəliklərdən əziyyət 
çəkir. Bunlardan ən şiddətlisi QIÇS (Qazanılmış İmmun 
Çatışmazlığı Sindromu) xəstəliyidir. QIÇS (AİDS)ə səbəb 
olan HİV virusu insanda immun sisteminə nüfuz edərək, 
vücudun infeksiyalara qarşı müqavimətini yox edər və fər¬ 
di, xəstəliklərə qarşı müdafiəsiz bir hala gətirərək sonunda 

ölümünə səbəb olar. Bilinən ilk AİDS vaqiələri 1981-ci ildə 
ABŞ-ın Nyu York və Kaliforniya bölgələrində raport edil¬ 
mişdir. AİDS təşhisi qoyulan ilk şəxslər, bu xəstəliyə cinsi 
yolla bulaşan homoseksuallar və narkotik istifadəçiləri idi. 
Birləşmiş Millətlərin 2004-cü il raportuna görə dünyada 
38 milyon insan HİV virusu daşıyır, hər il 5 miyon insan 
bu virusa bulaşır və 3 milyonu bu xəstəlikdən ölür. 1981- 
2008-ci illər arasında 20 milyon nəfər AİDS səbəbiylə öl¬ 
müşdür. (Vikipediya) 

QİÇS-in yayılmasının əsas səbəbi zina, homoseksuallıq 
və narkotik kimi dinimizin şiddətlə qadağan etdiyi çirkinlik¬ 
lərdir. Bu qorxunc statistikalar dindən, həya duyğusundan, 
əxlaqdan getdikcə uzaqlaşan insanlığın haraya doğru getdi¬ 
yinin göstəricisidir. 

G ünahların, haramların, çirkinliklərin çox yayıldığı 
ortamlarda hava bulanıq olduğu üçün bir çox 
insan “doğrunu” təyin etməkdə çətinlik çətir. Bu insanlar 
bilgisiz olduqları üçün doğrulan yaşamağa çalışan insanlara 
qarşı əks münasibət göstərməyə başlayarlar. İslama yeni 
gəldiyimiz vaxtlar, fiziki olaraq böyüsə də əqli və zehni 
olaraq böyüməyən bəzi “böyüklərimizin bu tipli sözləri 
ilə qarşılaşırdıq: “Sizin dedikləriniz axının əksinə üzməkdir, 
axının əksinə üzülməz”. Bu sözləri deyənlər əqli və zehni 
olaraq böyümədikləri üçün nə dediyini bilməyən uşaqlara 
göstərdiyimiz mərhəməti bunlara da göstərib, onları özürlü 
görürdük, indi də elə. 

Dedikləri sözün mahiyyətinə gəldikdə isə qısacası 
çoxluğa tərs düşəcək heç bir şeyi deməyin, yaşantınıza da 
gətirməyin, yoxsa cəmiyyətin xoş olmayan reaksiyası ilə 
qarşılaşarsınız. Halbuki biz müsəlmanlar üçün doğru ilə 
yalnışı ayırd etmə ölçüsü çoxluğun onu necə qəbullanması 
deyil. Bizim üçün doğru və yalnışı təyin edən kainatın ya¬ 
radıcısı Allahdır. 

Fikir adamlarından birinin dediyi kimi: “ Zamanın 
adamı olmağa çalışma, həqiqətlərin adamı ol, zaman də¬ 
yişsə də həqiqətlər dəyişmir” Ağıllı insanlar heç vaxt 
“kütlə psixologiyası” ilə hərəkət etməzlər. Çünki yalnış 
onu edənlərin sayının çoxalmasıyla yalnış olmaqdan çıx¬ 
mır. Çünki kütlənin doğru və yalnış anlayışı 10-15 ildən 
bir dəyişir. Bu gün əksər insanlar qadınların açıq saçıq “ge¬ 
yinib” öz bədənlərini vitrinlərdə qoyulan ticari əşyalar ki¬ 
mi nümayiş etdirməsini normal qarşılaya bilər, nəticədə 
düşüncə sərbəstliyidir, özü bilər. Lakin mən bunu normal 
qarşılamaq məcburiyyətində deyiləm. 

Bu gün əksər insanlar cəmiyyətin məhv olmasının 
əsas səbəblərindən biri olan “spirtli içkilərin” içilməsini 
normal qarşılaya bilər, bu mənim içkinin “bütün pisliklərin 
başı” olduğu düşüncəmi dəyişmir. 

Bu gün yer üzündə hər dörd nəfərdən biri zina səbəbilə 
bulaşan xəstəliklərdən əziyyət çəkir, zina səbəbiylə nəsillər 
və ailələr məhv olur, lakin ağlını təyinatı üzrə istifadə et¬ 
məyən biriləri bu çirkin iş olan zinanı normal qəbul edə 
bilər, qeyd etdiyim kimi sərbəst insandır. Lakin bu zinanın 
çirkin bir iş olduğu gərçəyini dəyişdirməz. Digər yalnışlar 
da o şəkildə. 

Qısacası biz bir işi edərkən çoxluğun deyildə Allahın 
razılığını əsas alan insanlarıq və ya elə olmağa çalışırıq. 
Yoxsa insanların fikirləriylə fikir formalaşdırmırıq. Əslində 
bu düşüncə yəni “insanlar nə deyər” düşüncəsi, psixolo¬ 
giyada bir xəstəlik sayılır. Amma nə qəribədir ki, kütlənin 
fikriylə fikir formalaşdıran insanlar bizi xəstə sayır. Nə de¬ 
yək... Nəticədə korlar ölkəsində görmək bir xəstəlik sayılır. 

/^"\zəlliklə son zamanlar müşahidə etdiyimiz bir hal 

V>/var. Sosial medianın əli ilə homoseksuallar, əxlaq¬ 
sızlığı və namussuzluğu peşə edinmiş kimsələr məzlum 
kimi göstərilməyə çalışılır. Bu iş sosial mediada aktiv olan, 
bəlli bir izləyici kütləsi olan, özünü ağıllı və savadlı hesab 
edən “müasir” tiplər tərəfindən “onlar da insandır, onların 
da hüquqları var” şəklində şablon sözlərlə edilir. 

Bəs doğurdan da bunların dərdi insan haqlarıdırmı? 
Əsla! Çünkü bu tiplər insan haqlarını yalnız əxlaqsızları, 
homoseksualları gündəmə gətirərək müdafiə edərlər. La¬ 
kin insanların dini tərcihlərinə eyni tolerantlığı bu tiplərdə 
görmürük. İlk fürsətdə İslama və müsəlmanlara kin qusma- 
ları dediklərimin təsdiqi üçün kifayətdir. Əslində isə bun¬ 
ların insan haqları deyə bir dərdi yoxdur. Sadəcə özləri 
nəfsi istəklərinə bir sərhəd qoymadıqları kimi digərlərinin 
də özləri kimi olmasını istəyirlər. Özləri üçün “şərəf”, “qey¬ 
rət”, “vicdan” deyə bir dəyər olmadığı kimi hər kəsin də 
“şərəfsiz”, “qeyrətsiz” və “vicdansız” olmasını istəyirlər. 
Özlərinin ifadələri ilə desək bu “əngəlləri” aşmağınızı is¬ 
təyirlər. Bu səbəbdən də soyunaraq vücudunun məhrəm 
nöqtələrini göstərən “şərəf yoxsunu” “sənətçi”lərin bu hə- 

rəkətlərinə “cəsur pozlar” deyirlər. 

Bu saydığımız dəyərlərdən məhrum olan bir jurnalistin 
bir sözünü xatırladım: (evlilik xaricində cinsi münasibətin - 
zinanın normal olduğunu qəsd edərək) “Namus bakirəliklə 
ölçülmür” - deyir. Namusun nə ilə ölçüldüyü başqa müzaki¬ 
rənin mövzusudur lakin bu adam üçün ümumiyyətlə na¬ 
mus nə ilə ölçülür həqiqətən maraqlıdır. Qısacası özləri 
kirləndikləri üçün təmizlərin varlığını həzm edə bilmirlər. 
Lakin bunu fərqli adlar altında edirlər. Bir fikir adamının 
dediyi kimi: 

“Onlar qadın azadlığını istəmirlər, qadını əldə etməyin 
azadlığını istəyirlər.” 

Məsələyə bir az ümumi yanaşsaq, fahişə və homo- 
seksualların haqlarını müdafiə edən bu tiplər, ilkin mərhə¬ 
lədə insanlarda onlara qarşı tolerant baxış formalaşdırmağa 
çalışırlar. Sonra artıq digər mərhələ gəlir. Qısacası sistemli 
şəkildə bir qəbullənmə əməliyyatı gedir. Çünki bu tiplər 
insanların əksəriyyətinin “kütlə psixologiyası” ilə hərəkət 
etdiklərini bilirlər. Həqiqətən də insanların əksəriyyətinin 
doğru ilə yalnışı ayırd etmə kriteriyası “kütlə”dir. Kütlə bir 
şeyi ayıb qəbul edirsə o ayıbdır, yox normal qəbul edirsə 
normaldır. 

Təxminən 15-20 il öncə şort geyinən qadınları qına¬ 
yan kütlə bu gün bunu normal qəbul edir. Xatırlayıram 
uşaq vaxtlarımda yaşadığım qəsəbədə, yayda çimərliyə ge¬ 
dərkən orada “çimərlik paltarıyla” (paltar dediyim üçün üzr 
istəyirəm) olan azərbaycanlı xanım yox deyəcək qədər az 
olardı, o vəziyyətdə gələnlər əksərən rus xanımlar olardı, 
indiki vəziyyət isə hər kəsə bəllidir. 

Başqa bir örnək verəcək olsaq, təsəvvür edək ki, çi¬ 
mərlikdə rahat bir şəkildə hərəkət edən bir xanım “çimərlik 
paltarıyla” birdən şəhərin mərkəzində olsa özünü necə 
aparar? Yəqin ki utanar (hərçənd artıq buna da şübhə edi¬ 
rəm). Lakin həmin xanım çimərlikdə utanmır. Niyə? sə¬ 
bəb nədir? Və ya dəyişən nədir? Orada da, ac itlər kimi 
ağzı sulana sulana baxan yad “kişilərin” gözü önündəsən, 
burada da. Bu qeyd etdiyim dəyişimlər toplumun böyük 
kəsiminin “kütlə psixologiyası” ilə hərəkət etdiyini göstərir. 

İkinci ehtimalı ələ alaq. Elə olmasa da, fərz edək ki, 
siz həqiqətən də insan haqları müdafiəçisi olduğunuz üçün 
homoseksualları və fahişələri müdafiə edirsiniz. Və biz bu 
cür fitrəti pozulmuş insanları normal insan saymadığımız 
üçün bizim “humanist” olmadığımızı deyirsiz. Bəli düz de- 
yirsiz, biz sizin anladığınız mənada “humanist” deyilik. Biz 
“insan azadlığı” adı ilə insana “sərhədsiz sərbəstlik” veril¬ 
məsinə qarşıyıq. Biz evlilik xarici cinsi münasibət olan zina¬ 
ya qarşıyıq, homoseksuallığa qarşıyıq, qadınların soyunub 
kişilərin şəhvətlərini sakitləşdirmə vasitəsinə çevrilməsinə 
qarşıyıq, bütün çirkinliklərə qarşı olduğumuz kimi. Və bu 
qarşı duruşumuzla fəxr edirik. 

Madam sizin məntiqiniz “insana sərhədsiz azadlıq 
verilməlidir” məntiqidir, madam siz homoseksual olmaq, 
fahişə olmaq fərdin seçimi olduğu üçün ona hörmətlə 
yanaşmaq lazımdır deyirsiniz, o zaman narkotik istifadə¬ 
çilərinə də hörmətlə yanaşın, o zaman qatillərə də hör¬ 
mətlə yanaşın, nəticədə bu da onun tərcihidir. Buna digər 
çirkinlikləri də əlavə etmək olar. Qısacası düz deyirsiz biz 
mühafizəkarıq, biz sizin anladığınız anlamda “humanist” 
deyilik. Biz cəmiyyətdə zina, içki, narkotik kimi cinayətlər 
və cinayətlərə səbəb olan hallar yasaqlanmalıdır deyirik. 

ildiyimiz üzərə hazırda məzlumlar insanlığın bö- 


J—/yük əksəriyyətini təşkil edir. Yer üzü zənginliyinin 
50% inin yer üzü əhalisinin 1% inin əlində olduğunu, dün¬ 
yanın müxtəlif bölgələrində haqsız yerə öldürülən, zülm 
görən minlərlə insanın varlığını düşünsək bu məzlumluğun 
səviyyəsinin hansı dərəcədə olduğunu təsbit o qədər də 
çətin deyil. Zalımların zülm çeşitləri isə müxtəlifdir. İstər 
insanların maddi haqlarını qəsb etmək olsun istərsə də ya¬ 
şam haqlarını qəsb etmək olsun zülmün bütün növləri məz¬ 
lumların üzərində istifadə olunur. Rəsmi statistikalara görə 
dünya gənəlində xroniki aclıqla qarşı-qarşıya qalanların 
sayı 2014 cü ildə 775,4 milyon ikən, 2016 cı ildə 815 
milyona yüksəldi. Bu aclığın dünya əhalisi içərisindəki payı 
isə 2016 cı ildə 11% ə yüksəldi. Dünyada hər doqquz nə¬ 
fərdən biri acdır. Bu açıqlanan rəsmi statistikalardır, reallıq 
isə burada qeyd edilənlərdən daha da bərbaddır. Aclıqla 
mübarizə aparan bu insanlar eyni zamanda qida yetərsiz- 
liyinin səbəb olduğu xəstəliklərlə də üz-üzə qalırlar. Digər 
tərəfdən çox yemək nəticəsində Obozite (həddən artıq 
kökəlmək) xəstəliyindən əziyyət çəkən təxminən 650 mil- 

yondan çox adam var. 

Gördüyümüz üzərə bir tərəfdən zalımların zülmü nə¬ 
ticəsində, müharibələr nəticəsində, sərvətlərinin oğurlan¬ 
ması nəticəsində aclıq çəkən milyonlarla insan, digər tə¬ 
rəfdə sosial və maddi rahatlıq içərisində olan, çox yemək 
nəticəsində xəstəliklərdən əziyyət çəkən insanlar. Bəs bu¬ 
nun səbəbi nədir? Bunun səbəbi odur ki, insanların əksə¬ 
riyyəti Allahdan uzaq bir həyat yaşayır. İnsanlıq islama 
möhtacdır. Mərhəməti İmanın ilk meyvəsi sayan İslam, in¬ 
sanlara digərlərinə zülm edib onun haqqını qəsb etməyi 
yasaqlamaqla birgə, eyni zamanda qarşılıqlı yardımlaşmanı 
əmr etmişdir. İslamın əmr və tövsiyə etdiyi zəkat, sədəqə, 
qurban kimi mali ibadətlər cəmiyyətdəki yardımlaşma şüu¬ 
runun formalaşması və bu sosial qütbləşmənin qarşısını al¬ 
maq üçündür. Peyğəmbərimizin səllallahu aleyhi uə səlləm 
dəvətinə başladığı cəmiyyət yardımlaşma duyğusunun or¬ 
tadan qalxdığı, vəhşiləşmiş bir cəmiyyət idi. Buna baxma¬ 
yaraq islam dəvəti haqqıyla yayıldıqdan sonra elə insanlar 
yetişdi ki, bütün zamanlarda və bütün məkanlarda insanlığa 
örnək oldular. Qurani-Kərim onları bu şəkildə tərif etdi: 

“Onlar öz iştahaları çəkdiyi (özləri yemək istə¬ 
dikləri) halda (Allah rizasını qazanmaq uğrunda) ye¬ 
məyi yoxsula, yetimə və əsirə yedirərlər. 

(Və sonra da yedirtdikləri kimsələrə belə deyər¬ 
lər:) “Biz sizi ancaq Allah rizasından ötrü yedirdirik. 
Biz sizdən (bu ehsan müqabilində) nə bir mükafat, 
nə də bir təşəkkür istəyirik. 

Həqiqətən, biz Rəbbimizdən, çox sərt (müdhiş), 
çətin gündən (üzlərin dəhşətdən eybəcər kökə düşə- 

cəyi, çöhrələrin tutulub qaralacağı qiyamət günün¬ 
dən) qorxuruq. 

Allah da onları o günün şərindən qoruyacaq, 
onlara gözəllik və sevinc bəxş edəcəkdir (üzlərinə 
təravət verəcək, qəlblərini sevindirəcəkdir). 

Və onları etdikləri səbr müqabilində Cənnətlə 
və (geyəcəkləri) ipəklə mükafatlandıracaqdır .” 62 

Quran ayələrindən, hədislərdən və islam böyüklərinin 
həyatından buna bənzər örnəkləri çoxaltmaq olar, lakin 
əsas çatdırmaq istədiyimiz odur ki, insanlıq islama möh¬ 
tacdır. 

Hazırda məzlumlara edilən zülmlər yalnız onların 
maddi haqlarının əllərindən alınması və onların aclıq çək¬ 
məsi ilə sərhədlənmir. Getdikcə artan müharibələrdə də 
əziyyət çəkən yenə məzlumlar olur. Müharibələr artdıqca, 
ölümlər,aclıq, evsiz-eşiksiz qalmaq, xəstəliklər, qaçqınlıq ki¬ 
mi müharibələrin səbəb olduğu fəlakətlər də getdikcə art¬ 
maqda davam edir. 

Müsəlmanlar olaraq biz məzlumlara «həyat bu dünya¬ 
dan ibarət deyil, əbədi və həqiqi olan həyat axirətdir, bütün 
bu şeylərin haqq hesabı var, zalımların sizin önünüzdə rə¬ 
zil vəziyyətdə olacağı bir gün var; bu dünyada bütün sıxın¬ 
tılarınıza baxmayaraq Allaha bağlanın onun istədiyi kimi 
yaşayın və bunun mükafatı olaraq əbədi həyatınız gözəl 
olsun» dedikdə bəziləri siz insanlara sadəcə boş təsəlli ve- 
rirsiz deyirlər. Əslində bu söz bunların qıt ağıllarıyla dü¬ 
şünüb icad etdikləri bir söz deyil. İdeolojik babalarından 
miras aldıqlar ı “Din aşağı təbəqənin özünü təsəlli etmə va- 
62 İnsan, 8-12 

sitəsidir» tipli sözlərin fərqli versiyasıdır. Düz deyirsiz bu 
dediklərimiz məzlumlara təsəllidir. Lakin boş təsəlli deyil. 
Bizim hüceyrələrimizə qədər inandığımız, sağlam ağlın və 
fitrətin tələbi olan həqiqətlərdir. Siz bunu boş təsəlli olaraq 
qəbul edə bilərsiniz, lakin bütün hallarda məzlum olmaq 
zalim statusunda olmaqdan yaxşıdır. Lakin sizin məntiqlə 
məsələyə yanaşdıqda zalım olmaq məzlum olmaqdan yax¬ 
şıdır. Çünkü həyatı sadəcə bu dünyadan ibarət görürsünüz, 
axirət inancınız yoxdur. Madam həyat sadəcə bu dünyadan 
ibarətdir madam hesab yoxdur o zaman sizin zalım olmanızı 
əngəlləyəcək heç bir səbəb də yoxdur. Sizin düşüncədə olub 
da məzlum statusunda olanlara gəldikdə isə yəqin ki onlar 
da potensial zalımlardır, sadəcə əllərində imkan yoxdur. 
Bu qeyd etdiklərimizi oxuyub düşünmədən etiraz edənlər 
olacaq təbii ki, nəticədə hər iki tərəfi ateist olan ikinci dün¬ 
ya müharibəsində 60 milyondan çox insanın öldüyünü 
bildiyiniz halda islama terror dini deyən adamlarsız, nə 
deyək... 

İ ntiharların getdikcə artmasının səbəbi nədir? Təbii ki, 
buna birmənalı cavab vermək mümkün deyil. Çünki 
intihar səbəbi şəxsə, həmin şəxsin psixoloji vəziyyətinə, 
yetişdiyi və hazırda olduğu mühitə, qarşılaşdığı sıxıntılara 
və bir çox başqa səbəblərə görə dəyişə bilər. Bəs çözüm 
olaraq nə deyə bilərik? 

Bizim inancımız islam bütün zamanlarda və bütün 
məkanlarda, insanlığın qarşılaşacağı bütün problemlərə 
qüsursuz çözüm gətirən yeganə həyat sistemidir. İslama 
görə hər şeyi yaradan qüvvə var, Allah. Və O Allah heç 
bir şeyi boşu boşuna yaratmayıb. Kainatda hər şeyi ən gö¬ 
zəl yaratdığı insan üçün yaradıb. Və həyat sadəcə bu dün¬ 
yadan ibarət deyil. Uca Allah insanı imtahan etmək üçün 
yaratdığı bu dünyada bir çox imkanlar və nemətlər verdiyi 
kimi, bəzi məhrumiyyətlər və çətinliklər də vermişdir. İm¬ 
tahana gedən birisi necə yalnışların içərisindən doğrunu 
seçməklə mükəlləfdirsə, həyat imtahanında da insan yal- 
nışların içərisindən doğrunu seçməlidir. Dünyanın keçi- 
ciliyini və bura imtahan üçün göndərildiyimizi bildikdən 
sonra həyatda çətinliklərin olmasını da normal qarşılamaq 
lazımdır. İslam, bu həyat imtahanını qazanıb əbədi səadətə 

qovuşmaq üçün həyatı olduğu kimi qəbul etməyi, sıxıntılara 
səbr etməyi, nemətlərə də şükr etməyi əmr edir. Həyata 
materialist məntiqlə baxan birisi qarşılaşdığı sıxıntılara və 
məhrumiyyətlərə necə və nəyə görə səbr edər? Məsələn 
şikəst olan birisi əgər həyatı sadəcə bu dünyadan ibarət 
görürsə necə təsəlli tapıb yaşaya bilər? Ancaq belə birisi İs¬ 
lamın baxış bucağı ilə düşünsə, həqiqi həyatın axirət həyatı 
olduğunu və səbr etdiyi təqdirdə sonsuz mükafatlara nail 
olacağını bilsə qəlbi üzüntü yerinə hüzur ilə dolar. Uca 
Allah möminlərin sıxıntılar qarşısındakı münasibətini bizə 
bu şəkildə çatdırır: 

“ Əlbəttə, Biz sizi bir az qorxu, bir az aclıq, bir 
az da mal, can (övlad) və məhsul qıtlığı ilə imtahan 
edərik. (Ya Rəsulum! Belə imtahanlara) səbr edən 
şəxslərə müjdə ver. 

O kəslər ki, başlarına bir müsibət gəldiyi zaman: 
“Biz Allahınıq (Allahın bəndələriyik) və (öləndən 
sonra) Ona tərəf (Onun dərgahına) qayıdacağıq!” 
deyirlər. 

Onları Rəbbi tərəfindən bağışlanmaq və rəhmət 
(Cənnət) gözləyir. Onlar doğru yolda olanlardır !” 63 

İmanın insana verdiyi hüzuru Rəsulullahın səllallahu 
aleyhi və səlləm aşağıdakı hədislərində də görürük: 

“Sizdən biri mal və yaradıhşda özündən üstün olan bi¬ 
rini görəndə, nəzərini dərhal maddi olaraq aşağı səviyyədə 
olana çevirsin.” 64 


63 Bəqərə, 155-157 

64 Buxari, Riqaq 30 

“Həyat şəraiti sizinkindən yax§/ olanlara deyil, daha 
aşağı olanlara baxın. Çünki Allahın üzərinizdə olan ne¬ 
mətini kiçik görməməyiniz üçün, bu daha uyğun bir dav¬ 
ranışdır.” 65 

İslam insanın həyatda qarşılaşdığı sıxıntıların, əziyyətlə¬ 
rin səbr etdiyi təqdirdə onun günahlarının tökülməsinə, 
Allah qatında dərəcələrinin yüksəlməsinə və axirətdə mü¬ 
kafata nail olmasına səbəb olduğunu bildirmişdir ki, bu 
möhtəşəm bir təsəlli qaynağıdır. Digər tərəfdən, bir insan 
tipi düşünün, yaradan inancı yox, təsadüfən var olduğuna 
inanır, həyatın sadəcə bu dünyadan ibarət olduğunu düşü¬ 
nür. Bu insan niyə bu qədər sıxıntılarla bol olan dünyada 
yaşamalıdır?! Yemək üçünmü? Qadın üçünmü? Vəzifə və 
şan şöhrət üçünmü? Madam dünyalıq dəyərlər bunlardır 
bunlar üçün yaşamağa və sıxıntılara qatlanmağa dəyərmi? 
Heç bir sıxıntım yoxdur deyən birisi belə hər an sevdiklərini 
itirmə təhlükəsini düşünsə bu belə onu intihara aparan 
səbəblərdəndir. Lakin həyat nizamını həyat kitabı olan Qu¬ 
randan alan insan bu dünyaya imtahan üçün gəldiyini bi¬ 
lər, bu imtahanlar bəzən yoxluq olar bəzən varlıq. Bütün 
sıxıntılara Allaha dayanaraq sinə gərməyə çalışar. Həyatın 
Qayəsini dərk etdiyi üçün gerçək həyatın axirət həyatı ol¬ 
duğunu, əsas vəzifəsinin axirətə hazırlıq olduğunu və onu 
yaradan və ona hər kəsdən yaxın olan Allahın ona intiharı 
qadağan etdiyini bildiyi üçün bu işdən uzaq durar. 

Bəziləri etiraz edə bilər ki, məgər intihar edənlərin ha¬ 
mısı inancsız insanlardırmı? Təbi ki, xeyr. Lakin intihar et¬ 
məkləri onların qüvvətli inanc sahibi olduqlarını da göstər¬ 
məz. Qüvvətli Allah inancı və Quran bağlılığı daşıyan 
kimsələr həy ata fərqli baxdıqları üçün qarşılaşdıqları hər 
65 Müslim, Zöhd, 9 

sıxıntının çözümünü Quranda və yeriyən Quran olan Pey¬ 
ğəmbərdə taparlar. Maddi sıxıntınmı var?, xəstəliyinmi 
var?, Eyyub aleyhissəlam mal və can sağlığı daxil dünyalıq 
olan hər şeyini itirdi. Haqsız yerə zülümmü gördün, Yusufa 
aleyhissəlam bax. Sevdiklərinimi itirdin, Muhamməd aley¬ 
hissəlam yetim olaraq böyüdü, yeddi uşağından altısını özü 
dəfn etdi. Amma imanın verdiyi hüzur və Allah sevgisi 
ilə ayaqda qaldılar, insanları haqqa və xeyrə dəvət etdilər. 
Qısacası şüurlu insanı həyata bağlayan yeganə bağ sağlam 
Allah və axirət inancıdır, imanın dadıdır. Axirət inancı sağ¬ 
lam fitrətin tələbidir. 

Düzdür insanı intihara aparan başqa səbəblər də 
var. Lakin bütün hallarda gəncliyimizin məhv olmasının 
altında yatan əsas səbəb mənəvi boşluqdur. Bunda isə 
gənclərimizin həqiqi İslamı tanımasının və imanın dadını 
almasının önündə əngəl olanlar günahkardırlar... 

Təmiz olma və təmiz qalma mücadiləsi 


aradılış qayəsini anlayan və bu dünyaya imtahan 



edilmək üçün gəldiyini dərk edən insan, yaşadığı 


müddətcə mücadilə içərisində olduğunu bilər. Kitabda bu 
mücadiləyə bəzi örnəklər zikr edib, dərslər çıxarmağa ça¬ 
lışdıq. Allahın bizdən istədiyi doğru-düzgün iman edib, 
bu imanda sabitlik göstərərək istiqamət üzərə yaşayıb, 
bu imanla ölməkdir. Qısacası təmiz gəldiyimiz bu dünya 
həyatını təmiz başa vurub Allahın razılığına və cənnətinə 
nail olmaq üçün “Rəbbim Allahdır deyib istiqamət üzərə 
olmalıyıq”. İnsanın Allahın razılığına gedən yolda əsas düş¬ 
məni nəfsidir. Allahın yardımı olmadan insanın nəfsiylə ba¬ 
carması mümkün deyil. Bu həqiqət Qurani-Kərimdə Hz. 
Yusufun aleyhissəlam dilindən bu şəkildə bildirilir: 

“Mən özümü təmizə çıxartmıram. Rəbbimin 
rəhm etdiyi kimsə istisna olmaqla, nəfs (insana) pis 
işlər görməyi (şəhvətə uymağı) əmr edər. Həqiqətən, 
Rəbbim bağışlayandır, rəhm edəndir !” 66 

Yəni Allaha sığınmadan nəfsi təmizləmək mümkün 
deyil. Nəfsin təzkiyəsi qurtuluşumuz üçün şərtdir. Uca 
Allah belə bu yurur: 

66 Yusuf, 53 

Nəfsini (günahlardan) təmizləyən mütləq nicat 
tapacaqdır !” 67 

Nəfsin təmizlənməsi üçün ilk olaraq Allahın iradəsinə 
təslim olub nəfsindən qaynaqlanan şəhəvi ehtiraslara qarşı 
müqavimət göstərməyə cəhd etməlidir. Nəfsin təzkiyəsi 
üçün çalışmaq əhəmiyyətinə və çətinliyinə görə ən böyük 
cihad olaraq qəbul edilmişdir. Rəsulullah səllallahu aleyhi 
və səlləm belə buyurur: 

“(Həqiqi) Mücahid nəfsiylə cihad edəndir .” 68 

Allah Rasulunun sallallahu aleyhi və səlləm səhabələ¬ 
rinin üstün təbəqəsi bu nəfsi təzkiyəni yerinə yetirdikləri 
üçün örnək şəxsiyyətlər oldular. Bəzi alimlər iman etmiş 
birisinin nəfsini təzkiyəsi üçün əsasən bu yolları qeyd et¬ 
mişlər: Davamlı Allahın səni gördüyü şüuru içərisində ol¬ 
maq, Allahı çox zikr etmək, Halal qida, İstiğfar (Allahdan ba¬ 
ğışlanma diləmək) və dua, anlayaraq çoxlu Quran oxumaq, 
İbadətləri xuşu ilə yerinə yetirmək, İnfaq (malından Allah 
üçün xərcləmək), Gecələri təhəccüd namazı qılmaq, Rəsu¬ 
lullaha səllallahu aleyhi və səlləm bol-bol salavat gətirmək, 
Ölümü düşünmək, Saleh və sadiqlərlə bərabər olmaq, Gö¬ 
zəl əxlaq sahibi olmaq. Bu qeyd edilənlərə ciddi fikir ver¬ 
dikdə insan nəfsini təmizləmə yolunda məsafələr qət edər. 

Möminlər olaraq iman etdikdən sonra başladığımız 
bu təmiz olma və təmiz qalma mücadiləsini son nəfəsimizi 
verənə qədər davam etməliyik: 

"Və sənə yəqin (ölüm) gələnədək Rəbbinə iba¬ 
dət et !” 69 


67 Şəms 9 

68 Tirmizi, Fədailul cihad 2/1621 

69 Hicr, 99 

